

ፍሬያማ ሕይወት

በጥላሁን ኃይሌ

- በግል ሕይወት
- በጋብቻ ሕይወት
- በቤተ ክርስቲያን ሕይወት
- በመንፈሳዊ ድርጅት ሕይወት



ራዕይ አሳታሚ

1991 ዓ.ም. አዲስ አበባ

ፍሬያማ ሕይወት

ይህን መጽሐፍ ያለ ደራሲውና አሳታሚው ፈቃድ መሉ በመሉም ሆነ በከፊል ማባዛት በሕግ የተከለከለ ነው።

መጀመሪያ ሐምሌ 1989 ታተመ።

ራዕይ አሳታሚ
የመ. ሳ. ቁ. 101539
አዲስ አበባ

RPRP - 11

ምስጋና

ይህን ፍሬያማ ሕይወት መጽሐፍን ለመጻፍ በተነሣሁበት ጊዜ ለሕትመቱ ከፊል ክፍያ የተወሰነ የማቴሪያል ድጋፍ ያደረጉልኝን ወርልድ ቪዥን ኢትዮጵያን በተለይም ውድ ጊዜአቸውን ሰጥተው ያሳለለኝ የአሳብና የጸሎት ማበረታታት ያደረጉልኝን የድርጅቱን ዳሬክተር፣ አቶ ሙሉጌታ አበበን፣ የሥራ ባልደረባቸውን ዶክተር መልሳቸው መስፍንን እንዲሁም ለኮምፒውተር የማቴሪያል ስጦታ ድጎማ ያደረጉልኝን ሚስተር ፑተንና ለዚሁም መገኘት የተባበሩኝን አቶ ደስታ ደምሴን ከልብ እያመሰገንሁ እግዚአብሔር በሁሉም እንዲባርካቸው ጸሎቴ ነው። እነዚህን የማቴሪያል ድጋፍ ባላገኝ ኖሮ የመጽሐፉ መሸጫ ዋጋ ንሮ አብዛኛው ሰው ሊገዛው በሚችለው ዋጋ ሊቀርብ አይችልም ነበር።

እንዲሁም፣ ጽሑፉን ለእግዚአብሔር ክብርና ለሁሉም ወንጌላውያን አብያተ ክርስቲያናት ጥቅም እንደሚውል በማወቅ ውድ ጊዜአቸውን በመስጠት በአሳብና በማረም የተባበሩኝን የቃለ ሕይወት፣ የመካነ ኢየሱስ፣ የሙሉ ወንጌል፣ የመሠረተ ክርስቶስ፣ የአማኑኤል ባፕቲስት፣ የሕይወት ብርሃንና የገነት ቤተ ክርስቲያን መሪ አገልጋዮችን፣ አቶ ሽፈራው ወልደ ሚካኤልን፣ ዶክተር መላቱ ባፋን፣ አቶ ብርሃኑ ደረሰን፣ አቶ ማሞ ገብረ መስቀልን፣ አቶ ውብሽት ደሳለኝን፣ ዶክተር ተስፋዬ ያዕቆብን፣ አቶ ሰሎሞን ከበደን፣ አቶ ሰሎሞን ሉሉን፣ አቶ አሳየሽኝ በርሔን፣ አቶ ሙላቱ ታዩን፣ ወንጌላዊ ኬዳሞ ሚቻቶን፣ አቶ እንዳለ ወልደ መስቀልን፣ አቶ በድሩ ሁሴንን፣ ዶክተር ደበላ ቢሪን፣ ቄስ አያሌው ተሰማ፣ ቄስ በላይነህ ዓለማየሁን፣ ወይዘሮ ስንቅነሽ አዘነን፣ ዶክተር ፒተር ኮትሬልን፣ አቶ ንጉሤ ቡልቻን፣ መጋቢ ስለሺ ከበደን፣ አቶ ዮሴፍ ኢማናን፣ አቶ ኩርሲ ሸፈኖን፣ አቶ ሙላቱ ወዳጆን፣ አቶ ግርማዊ ቡሾን፣ አቶ ደምሴ ማዴን፣ አቶ ግርማ ሃናኖን፣ አቶ ንጉሤ ዘውዴን፣ አቶ ዳዊት አባሞን፣ አቶ ሚካኤል ደንባውን፣ አቶ ደስታ ሄሊሶን፣ ከልብ እያመሰገንሁ፤ የእግዚአብሔር ረድኤት አይለያቸው እላለሁ።

የሥራ ድጋፍና ጸሎት በማድረግ፤ ለተባበሩኝ ለጌጃ ቃለ ሕይወት ሥነ ጽሑፍ ክፍል አገልጋዮች፣ በተለይም ለወይዘሪት ፀሐይ ኃይሉ፣ በኮምፒውተር ሥራና በዲዛይን ሥራ ለረዱኝ ለኤስ አይ ኤም ፕሬስ አባላት በተለይም መጽሐፉን በማንበብና በማረም ለተባበሩኝ ለአቶ ዘነበ ገብረሃና እና በኮፒተር ሥራ ለሠራችው ለወይዘሪት ጥናወርቅ በቀለ፤ ለሕትመቱ ሥራ ስላደረጉልኝ ቅንና ልባዊ ትብብር፣ ለንግድ ማተሚያ ቤት ኃላፊዎች እና ሠራተኞች ምስጋናዬን አቀርባለሁ። በተለይም መጽሐፉን አንብበው አስተያየት በመስጠትና የሕትመቱን ሥራ በመከታተል ለረዱኝ ለአቶ ምናሴ ጌታቸውም ምስጋናዬን አቀርባለሁ።

በዚህ ጽሑፍ ላይ ለማቸውን ያልጠቀስሁት፣ በአሳብ፣ በጸሎትና በመሳሰለው ከጎኔ በመቆም በየቦታው ለደገፉኝ አገልጋዮች በሙሉ የጌታ ጸጋና ሰላም ይበዛላቸው ዘንድ ጸሎቴ ነው።

ማሳሰቢያ

ይህ ጽሑፍ ሲጻፍ በአብዛኛው በወንድ አንቀጽ ይጻፍ እንጂ ሴቶችንም እንዲሟያካትት ግምት ውስጥ ሊገባ ያስፈልገዋል። የጽሑፉ ባለአድራሻዎችም ሁለቱም ሲሆኑ ነገሩን በቀጥታ ተግባራዊ እንዲያደርጉት፤ እንዲህ አድርገው፤ እንዲህ አድርጉት በሚል በአብዛኛው ቀርቧል በዚህ መጽሐፍ የ1954 እና 1982 የመጽሐፍ ቅዱስ ትርጉሞች የተወሰዱ ሲሆን፤ ከምዕራፍ 10-146 ውስጥ የተጠቀሱት ጥቅሶች ሁሉ ከ1954 መጽሐፍ ቅዱስ ከዳዊት መዝሙር በቅንፍ የተጠቀሱትን ያመለክታሉ እንዲሁም ክርስቲያን የሚለው በአሁኑ ጊዜ ሁሉንም የክርስቲያን ሃይማኖቶች የሚያካትት ስለሆነ አማኝ ወይም አማኞች የሚሉት በጽሑፉ በአብዛኛው ተተክተዋል።

መግቢያ

ከዛሬ ስምንት ዓመታት አካባቢ ከመንግሥት ቤት አገልግሎቴን በፈቃዴ ለቅቄ ስወጣ እግዚአብሔር በልቤ ያስቀመጠው ሽክም «ሙሉ ጊዜዬን ለጌታ ልገኝለት» የሚል ሲሆን፤ በመጀመሪያ የነበረኝ አሳብ በቤቴ ሙሉ ጊዜዬን ለማገልገል ነበር፤ ሌላው አሳቤ እግዚአብሔር በዘመናት ውስጥ በልዩ ልዩ ሁኔታዎች ሲያሳልፈኝ ካስተማረኝ ውስጥ በአንዳንድ ርዕሶች መጻሕፍትን ለመጻፍ ነበር። ይህ መጽሐፍ የመጻፍ መሻቴ ከበፊት ጀምሮ የቆየ ስለነበረ አስቀድሞ የመጽሐፍ ቅዱስ ታላላቅ ዶክትሪንና ማብራሪያዎቻቸው በአሁኑ ጊዜ ስሙ የመጽሐፍ ቅዱስ ታላላቅ ትምህርቶች ተብሎ ለሦስተኛ ጊዜ የታተመውን፤ አንዳንድ ማንዋሎችንና ዜና መዋዕሎችን ለማዘጋጀት ጌታ ኢየሱስ ክርስቶስ አስችሎኝ ነበር።

አሁን ደግሞ ይህን መጽሐፍ ለመጻፍ ያነሣሣኝ ብዙ ምእመናንና አገልጋዮች በቤተ ክርስቲያንና በኅብረተሰቡ ዙሪያ ለማገልገል ጥረት እያደረጉ ሳለ፤ ለዚህ አገልግሎታቸው የሚያግዙ መጻሕፍት እምብዛም በአማርኛ ተጽፈው ስለማይገኙ፤ የእነርሱን ፍላጎት በትንሹም ቢሆን ለማሟላት፤ እንዲሁም ብዙ ሰዎች በግልና በማኅበራዊ ሕይወታቸው ብዙ ጥያቄዎች እንዳላቸው በመገመት በጣም ሊጠቅሙ ይችላሉ የሚባሉትን ርዕሶች በማንሳት የችግሮችን ምንነት፤ መነሻቸውን፤ የሚያስከትሉትን ውጤቶችና መፍትሔዎችን ጭምር ለመጠቆም ሲሆን፤ በአጠቃላይም ሰው ወደዚህ ዓለም ከመጣ ሥጋው ወደ አፈር፤ ነፍሱ ወደ ፈጠራት አምላኩ በሞት እስክትመለስ ድረስ መኖሩ ባይቀርም፤ ግን መኖር ብቻ ሳይሆን በሕይወቴ ብዙ ፍሬ አፍርቶ ማለፍ ግን ምንኛ መታደል ነው! እንግዲህ ይህ መጽሐፍ የሚያተኩረው ይህን ፍሬያማ ሕይወት ለመጎናጸፍ በሰው በኩል መደረግ ያለበትን ለማሳየት ነው።

ይህ መጽሐፍ በአራት ክፍል የተጻፈ ሆኖ አንድ ወጥ እንዲሆን ታስቧል ይኸውም የግል ሕይወትን የተሻለ ከመምራት ይጀምራል፤ ይህም የተደረገበት ጌታ ኢየሱስ የሞተው ለእያንዳንዱ ሰው ስለሆነና ወደእርሱም መንግሥት መግባት የሚቻለው በግል በመሆኑ፤ በተጨማሪም የአንድ ሰው የግል ሕይወት ጤናማ ከሆነ፤ ያው ሰው በትዳር ቢኖር፤ በቤተ ክርስቲያን ቢያገለግል፤ በመንፈሳዊ ድርጅት ቢሠራ በየቦታው ጤናማ ግንኙነትን ይፈጥራል የሚል መነሻን በመጨበጥ ነው።

የግል ሕይወት የሚለው በሕይወት የሚገጥሙትን ፈተናዎች በድል አልፎ ወደ ተላካ ኑሮ መሸጋገር እንደሚቻል የሚያስተምር ሲሆን፤ የጋብቻ ሕይወት የሚለው ደግሞ ቅድመ-ጋብቻን፤ የጋብቻን ምንነትና

ዓይነቶች፤ በጋብቻ እድገትን፤ የጋብቻ ችግሮችንና መፍትሔዎችን፤ እንዲሁም ሚስቶች ለባሎች፤ ባሎች ለሚስቶች ያስተላለጋቸውን መልእክቶች ያካትታል፤ የቤተ ክርስቲያን ሕይወት የሚለው ደግሞ አንድ የቤተ ክርስቲያን አባል ስለ አባልነት ጠቃሚነትና በክርስቲያናዊ ሕይወቱ ስለሚያሳድጉት ነገሮች፤ ስለ አገልግሎትና በአገልግሎት ሊያጋጥሙ የሚችሉ ፈተናዎችን ስለ መከላከል፤ በቤተ ክርስቲያን በኅብረት ስለመኖር ከሐሰት ትምህርቶችና ከሐሰት አስተማሪዎች ራስን ስለመጠበቅ፤ የጸጋ ስጦታዎችን በሥራ ላይ ስለማዋል፤ ስለ ልዩ አገልግሎት (ሚኒስትሪ)፤ ስለ ወንጌላዊነትና ስለ መጋቢነት የተነሡትን ጥያቄዎች ለመመለስ ከመሞከሩም ሌላ ቤተ ክርስቲያን ምእምናን ከማስተዳደር አንሥቶ ወንጌልን እስከማሠራጨትና መንፈሳዊ እድገትን ለማምጣት ያለባትን ኃላፊነት እንዴት መወጣት እንደምትችል ጠቃሚ አሳቦችን ይዟል። የመንፈሳዊ ድርጅት ሕይወት የሚለው ደግሞ በድርጅቱ የሚኖሩ ኃላፊዎችም ሆኑ ሠራተኞች በሁለንተናዊ አገልግሎት ላይ በመሰለፍ በአመራር ተግባራት ላይና በኅብረተሰብ ልማት አገልግሎት እያንዳንዳቸው ሚናቸውን እንዴት መወጣት እንደሚኖርባቸው እያሳየ፤ ከአሠራር ችግሮች አንሥቶ በመርህም ደረጃ ግንዛቤ ተወስዶ መደረግ ስላለበት እየገለጸ፤ በሁሉም አንጻር ተጠያቂነትና ግልጽነት መስፈን እንዳለበት ያሳስባል። ሆኖም አንባቢው ወደ ጽሑፉ ጠልቆ ሲገባ ከዚህ የበለጡ ቁም ነገሮችን ጨብጦ ማደጉ በሁሉም አንጻር እንዲሆን ጸሎቴ ነው።

ርዕሶች

ክፍል አንድ

የግል ሕይወት.....	11-78
1. ለምን እንደተወለድህ ታውቃለህ?	11
2. ስንት ልደቶች እንዳሉ ታውቃለህ?	12
3. መንግሥተ ሰማያት እንደምገባ እንዴት እርግጠኛ መሆን እችላለሁ?	17
4. ከክርስትና ወደኋላ መመለስ ሊያጋጥም ይችላል ወይ?	20
5. የእግዚአብሔርን ፈቃድ ለሕይወቴ እንዴት ማወቅ እችላለሁ?	26
6. የድብቅ ኃጢአቶች አሽከላዎች	30
7. የሕይወት ማዕበል ሲያጋጥመኝ ምን ላድርግ?	34
8. ተስፋ መቁረጥ ሲያጋጥም መድኃኒቱ ምንድር ነው?	37
9. መንፈሳዊ ውጊያና ድል	42
10. ኑሮዬ እንዴት ይበቃኛል?	46
11. ራሴን እንዴት መረዳት እችላለሁ?	50
12. ለምን አንዳንዴ አማኞች እንደምንሰቃይ ታውቃለህ?	54
13. የጥበብን ሰባት ምስሶዎች በሕይወትህ አቁም።	57
14. ጭንቀትና መፍትሔው።	62
15. ወደተሳካ ኑሮ የሚያደርሱ ደረጃዎች።	65
16. አንድ ክርስቲያን በፖለቲካ መሳተፉ መጽሐፍ ቅዱሳዊ ነው ወይ?	70
17. በማናቸውም ሁኔታ ኢየሱስን ተመልከት።	72

ክፍል ሁለት

የጋብቻ ሕይወት	78-129
1. የጋብቻ ትርጉምና ዓላማዎች- ጋብቻ ለሕይወት ዘመን በሙሉ በፍቅር ለመኖር መወሰን ነው።	78
2. የጋብቻ ዓይነቶች	82
2.1 አድጌው ጋብቻ	82
2.2 ዘመናዊ ጋብቻ	82
2.3 ክርስቲያናዊ ጋብቻ	83
3. ቅድመ-ጋብቻ	85
3.1 ከጋብቻ በፊት ስለ ራስህና ስለ ተቃራኒ የታዎች ማንነት እወቅ	85
3.2 በጉርምስናህ ወይም በላጤነት ዘመንህ በእግዚአብሔር ፍርሃት ኑር።	86
3.3 ለጋብቻ መድረስህና የትዳር ጓደኛን ለመምረጥ መብስልህን አረጋግጥ።	87

3.4 በእጮችነት ዘመናችሁ ማድረግ ያለባችሁ	90
3.5 የሠርግ ድግስ	91
4. ጋብቻ	92
4.1 የሠርግ ቀን- እጮኞች በቃል ኪዳን ሥርዓት የተጋቡበት ቀን	92
4.2 በጋብቻ ሕይወት ማደግ	93
4.3 ጉዳትን፥ አለመግባባትንና ጥልን እንዴት ማስተናገድ ይቻላል? - ችግሮችና መፍትሔዎች	96
4.4 በወሲብ ግንኙነት መርካት - ችግሮችና መፍትሔዎች	99
4.5 ልጆችን ባናገኝ ምን እናድርግ?	102
4.6 የልጆችን ስጦታ እንዴት እንቀበል? እንዴትስ እንያዛቸው?	103
- ወላጆች ስለ ልጆቻቸው ማወቅ ያለባቸው	104
- ወላጆች ለልጆቻቸው ኃላፊዎች ናቸው	106
- ልጆች ለወላጆቻቸው ማድረግ ያለባቸው	107
4.7 ከጋብቻ በኋላ ከወላጆችና ከቤተ ዘመዶች ጋር ግንኙነትን በምን ሁኔታ እንቀጥል?	108
4.8 ገንዘባችንን እንዴት ብናስተዳድር ይሻላል? ችግሮችና መፍትሔዎች	109
4.9 የመካከለኛ ዕድሜ ዘመን የጋብቻ ችግሮችና መፍትሔዎች	111
5. ባሎችና ሚስቶች ያስተላለፉት መልእክቶች	114
5.1 ሚስቶች ለባሎች ያስተላለፉት መልእክቶች	114
5.2 ባሎች ለሚስቶች ያስተላለፉት መልእክቶች	117
5.3 ከአንዲት ክርስቲያን ሚስት ለክርስቲያን ባሎች የተላለፈ መልእክት	120
አባሪ የጋብቻ ሕይወት ግምገማ ቅጽ	128
ክፍል ሦስት	
የቤተ ክርስቲያን ሕይወት	131-178
1. የቤተ ክርስቲያን አባል የመሆን ጠቃሚነት።	131
2. የመጽሐፍ ቅዱስ ትምህርቶችን መቅሰም በመንፈሳዊ ሕይወት ለማደግ ይረዳል።	132
3. የግል፥ የቤተሰብና የሰፈር ጸሎትን ማዘውተር መንፈሳዊ ጥንካሬን ይሰጣል።	134
4. ስጦታን አውቆ ማገልገል ለአማኝ ወላኝ ነው።	136
- ሰዎችን በማገልገል የሚገጥሙ ፈተናዎችን አውቆ ስለ መከላከል	138
5. የመንፈስ አንድነት መጠበቅን እያንዳንዱ ምእመን ሊያስብበት ይገባል።	142
- ለተለየ አገጣጣሎት ወይም ሚኒስትሪ እግዚአብሔር ቢጠራህ	143

6. ከሐሰት ትምህርቶችና ከስሕተት አስተማሪዎች ራስህን ተከላከል።	144
7. የአገልግሎት ስጦታዎች፥ የጸጋ ስጦታዎችና የመንፈስ ፍሬ በአንድነት ሲሠሩ እድገትን ለቤተ ክርስቲያን ያመጣሉ።	148
- የስጦታዎች ምንጭ፥ ስጦታዎቹ የሚሰጡት...	
የስጦታዎቹ ዓላማ	148
ሀ) በኤፌሶን 4:11 የተጻፉት የአገልግሎት ስጦታዎች ሐዋርያት፥ ነቢያት፥ ወንጌል ሰባኪዎች፥ እረኞች፥ አስተማሪዎች፥	148
- ሐዋርያነትና ነብይነት ዛሬ አለወይ?	149
ለ) በ1ኛ ቆሮ. 12:4-11 የተጻፉት የጸጋ ስጦታዎች ስማቸውና የቃሎቹ ፍቾች (የመገለጥ፥ የኃይልና የመናገር ስጦታዎች) ማብራሪያ	152
• የፈውስ ስጦታን በተግባር ለማዋል	156
• የትንቢት መናገር ስጦታን በተግባር ለማዋል	157
በልዩ ልሳን መናገር የቃሉ ፍቾች በልሳኖች የተነገረውን የመተርጎም -የቃሉ ፍቾች	158
• የልዩ ዓይነት ልሳኖች ጠቃሚነት	159
• የልዩ ዓይነት ልሳኖች በማን ይሰጣሉ?	159
• በጳንጠቆስጤ ቀን በተሰጠው ልሳንና በቆሮንቶስ ቤተ ክርስቲያን የነበሩት ልሳኖች ልዩነት	160
- አማኞች ሁሉ በልዩ ልሳኖች ይናገራሉ ወይ?	160
• የልዩ ልሳኖች ስጦታዎችን በሥራ ላይ ለማዋል።	161
• በአጠቃላይ የመንፈስ ቅዱስ ስጦታዎችን በሥራ ላይ ስለማዋል	161
ሐ) የጸጋ ስጦታዎች መፈተኛዎች	162
መ) የመንፈስ ፍሬና መንፈሳዊነት	164
8. ቤተ ክርስቲያን ዓላማና ተልእኮ	166
9. ቤተ ክርስቲያንን በየቦታው ለመጀመር የሚያስፈልጉ ዋና ነገሮች	167
10. በአንዲት አጥቢያ ቤተ ክርስቲያን መንፈሳዊ እድገትን ለማስገኘት ጠቀሜታ ያላቸው አሳቦች	170
- የእሁድ አምልኮን በተመለከተ	173
11. ቤተ ክርስቲያን ቤተሰቦችን የማጠናከሯ አስፈላጊነት።	174
12. ቤተ ክርስቲያን ሥልጣን፥ የመሪዎችና የአባላት ሚናዎች	176

ክፍል አራት

የመንፈሳዊ ድርጅት ሕይወት	178-226
1. የሁለንተናዊ አገልግሎት አስፈላጊነት	179
2. የመንፈሳዊ ድርጅቶች አመራር ስንል ምን ማለት ነው?	182
ሀ) የመንፈሳዊ ድርጅቶች አመራር ምንነት	182
ለ) የዓለማዊና የመንፈሳዊ ድርጅቶች አመራሮች በምን ይለያያሉ?	183
ሐ) በአንዳንድ ክርስቲያናዊ ድርጅቶች አመራር ለምን በቂ ትኩረት አልተሰጠውም?	184
3. አንድ ድርጅት ራዕይ፣ የተልእኮ መግለጫ፣ ዓላማ፣ ግቦች፣ ስልቶችና መተዳደሪያ ደንብ ያስፈልገዋል።	185
4. የመንፈሳዊ ድርጅት የሥራ አመራር ሥራዎች:	188
ሀ) መንፈስ ቅዱስና ማቀድ	190
- ስለ መንፈሳዊ ድርጅት ለማቀድ መደረግ ያለባቸው።	191
ለ) ማደራጀት- በተለይም ሠራተኞችን ስለማስልጠን	192
ሐ) መምራት- በአመራር የተለመዱ ችግሮችን ለይቶና አውቆ መፍትሔ መፈለግ	194
- በውሳኔ ጊዜ ማስታወስ የሚገቡ ነገሮች	195
መ) እምነትና መቆጣጠር	196
- የመቆጣጠር ሥራዎች የሚያካትቱት	197
5. ጊዜን በአግባቡ ስለመጠቀም	197
6. መንፈሳዊነትና የሥራ ዲሲፕሊን	200
7. የሠራተኞችንና የድርጅትን መብቶች በእኩል የመጠበቅ አስፈላጊነት	201
8. የኅብረተሰብ ልማት አገልግሎት	201
ሀ) የኅብረተሰብ ልማት ስንል ምን ማለታችን ነው?	202
ለ) ከኅብረተሰብ ጋር የሚደረግ ልማት እንዴት ያለ ነው?	202
ሐ) ከኅብረተሰብ ጋር ልማትን ለመሥራት ልናተኩርባቸው የሚያስፈልጉ ቁም ነገሮች	205
9. ጥገኝነት ወይስ ራስን መቻል?	207
10. ገቢን የማዳበርና ወጪን የመቀነስ አስፈላጊነት	209
11. ተጠያቂነትና ግልጽነት	210
12. ዶክተር ቢሊግርሃምና ግልጽነት	213
13. የነህምያ አመራር ሞዴልነት	214
መደምደሚያ	216
- ለሚቀጥለው የእግዚአብሔር ፕሮግራም-መነጠቅ ተዘጋጅ	217
- አባሪ- የፕሮጀክት ፕሮፖዛል ቀረጻ ናሙና	220
- ዋቢ መጻሕፍት	222

ከፍል አንድ

የግል ሕይወት

የሰው ሕይወት ከምድር ንጥረ ነገሮች ብቻ የተሠራ ሳይሆን የእግዚአብሔርም እስትንፋስ የሆነ ነፍስ ስላለበት ከቡር የሆነ ነው። ብዙውን ጊዜ ግን ሰውን ሌላው ሰው እንደ እንስሳ ወይም ከዚያ አሳንሶ ሲቆጥረው፤ ዋጋ እንደ ሌለውም አድርጎ ሲያጎሳቁለውና ይባስም ብሎ ሲገድለው በቴሌቪዥን ስንመለከት፤ በሬዲዮ ስንሰማ ይህ ከቡር ፍጥረት እግዚአብሔር ባሰበው ቦታ ሳይውል ሲቀር በጣም ያሳዝናል። እንዲሁም ሰውም ራሱ ለራሱ ምንም ዋጋ ሳይሰጠው የበታችነት ስሜት እያጠቃውና ያለ ዓላማና ትርጉም በዚህ ዓለም ሲመላለስ ስናይ ምን ይሰማን ይሆን?

እንግዲህ ይህን ከሰው አንጻር ብቻ ሳይሆን ከእግዚአብሔር አንጻር በማየት፤ ሰው በእንዴት ያለ ሁኔታ ቢመራ ነው ሕይወቱ ተገቢውን ቦታ የምትይዘው በሚል በእግዚአብሔር ቃል ተመርኩዞ ነው ስለ ግል ሕይወት አመራር በምንና እንዴት መሆን አለበት በሚል የጻፍነው።

አንዳንዶች ሲናገሩ «ሰው በጥያቄ ምልክት የተሞላ ነው» ይላሉ። ስለዚህም ሰው ራሱንና ሌላውን ስለብዙ ነገር ይጠይቃል፤ ስለሆነም በሚከተሉት ገጾች ዋናዋና የሰዎች ጥያቄዎች ናቸው ለምንላቸው መልሶቹን ከመጽሐፍ ቅዱስ አንጻርና ከሕይወትም ተሞክሮ ጽፏልና አንባቢ የራሱን ግንዛቤና ውሳኔ እንዲያደርግ እንጋብዛለን።

1. ለምን እንደተወለድህ ታውቃለህ?

ወዳጄ ሆይ! ሰው ሆነህ ተወልደህ ወደዚህ ዓለም መጥተሃል። ታዲያ ወደዚህ ዓለም ከመጣህ በኋላ አንዳንድ ጊዜ ለምንድነው የተወለድሁት? ብለህ ራስህንም ሆነ ሌሎችን የጠየቅህበት ጊዜ ይኖር ይሆን? ለመሆኑ ስለመፈጠርህም ሆነ ስለመኖርህ ያለህ ግንዛቤ ምን ይመስላል? በአባትና እናትህ ፍላጎት እንደመጣህ ቆጥረህ ለሁሉም ነገር እነርሱት ተጠያቂ አድርገህ ይሆንን? ወይም የሰው ልጆች በዚህች ምድር ለተወሰነ ጊዜ ኖረው ሲሞቱ አይተህ «እኔም በቃ ተወልጃለሁ ጊዜዬ ሲደርስም እሞታለሁ፤ የተፈጠርሁት ለሞት ነው፤ ስለዚህ የመሞቻዬ ጊዜ ከመድረሱ በፊት እኔም ዓለም ያመቻችኛልኝን ሆኜ ራሴን አስደስቼ ልሙት በሚል ፍልስፍና ውስጥ ሆነህ የምትመላለስ ትሆን? ወይስ የመኖር ትግል አንገላቶህና ግራ ተጋብተህ «ለእኔ ሞት ይሻለኛል» በሚል የምሬት ተስፋ መቁረጥ ውስጥ ትባዝናለህ? ወዳጄ

ሆይ! ግን አንድ ነገር ልብ በል በየትኛውም ሁኔታ ውስጥ ብትገኝ በእግዚአብሔር ቃል ላይ ተመርኩዬ የተወለድኸው ለዓላማ መሆኑን ላበሥርህ እወዳለሁ (ኤር. 1:4-5፤ ኢሳ. 49:1) ።

ንጉሥ ዳዊት በመዝሙሩ «ልጆች ከእግዚአብሔር የሚገኙ ስጦታዎች ናቸው እውነተኛም በረከት ናቸው» ይላል (መዝ 127:3)። እንዲሁም ኢዮብ «ቅርጽና መልክ ሰጥተው ያበጁኝ እጆቼህ ናቸው፤ እንደ ሸክላ ዕቃ ከዐፈር እንደሠራኸኝ አሰብ... አባቴ እኔን እንዲወልድ ብርታት የሰጠኸው አንተ ነህ፤ በእናቴም ማሕፀን አገጣጥመህ የሠራኸኝ አንተ ነህ» (ኢዮብ 10:8-10)። «ከብር የሚገባህ ስለሆነም አመሰግንሃለሁ፤ ሥራህ ሁሉ ግሩምና ድንቅ ነው፤ ጠንቅቄም አውቀዋለሁ። አጥንቶቼ በመሠራት ላይ እንዳሉ በእናቴም ማህፀን በጥንቃቄ በመገጣጠም እንዳሉ እዚያም በስውር በማድግበት ጊዜ በዚያ መሆኔን አንተ ታውቅ ነበር። ከመወለዴ በፊት አየኸኝ፤ ለእኔ የተወሰኑልኝ ቀኖቼ ገና ከመጀመራቸው በፊት በመዝገብህ ሰፍረዋል። አምላኬ ሆይ! አሳብህ እጅግ የከበረና የሰፋ ስለሆነ እኔ ልረዳው አልችልም። ይላል (መዝ. 139:13-17)።

ከዚህ በላይ የሰፈሩት የእግዚአብሔር ቃሎች አንደሚያረጋግጡልህ ለአባትና ለእናትህ ልጅ እንድትሆን በማህፀን የሠራህ እግዚአብሔር ነው። ሲሠራህም ውብና ድንቅ አድርጎ በዓለም በሁሉም ነገር እንደ አንተ ያለ ሌላ አንተን የሚመስልህ እንዳይኖር አድርጎ ነው ያበጃጀህ።

በዚህ ዓለምም ስትኖር እግዚአብሔር ለሕይወትህ ተስማሚ የሆነ መልካም ዓላማ አለው። ያም ዓላማው ምን እንደሆነ አውቀህ እርሱ ባዘጋጀልህ ዕቅድ እንድትኖር ይፈልጋል። ከዚህም ትልቅ ዓላማው ውስጥ ዋነኛው አንተን በወንጌሉ ጠርቶ ያንን ጥሪ ስምተህ ወደ እርሱ ስትመለስ ሊያጸድቅህና ሊያከብርህ፤ የልጁንም የጌታ ኢየሱስ ክርስቶስን መልክ እንድትመስል ነው። ይህንን በእምነት ከተቀበልህ በኋላ ደግሞ በተለይ አንተ የምትኖርበትን ዓላማ አሳውቆህ የሰላም ኑሮ እንድትኖር ይፈልጋልና ያንን ለሕይወትህ ያለውን ዕቅድ እንዲገልጽልህ በጸሎት ተማጸነው፤ እርሱም ይገልጽልሃል።

2. ስንት ልደቶች እንዳሉ ታውቃለህ?

በዮሐንስ ወንጌል 3:3-21 እንደምናነበው ጌታችን ኢየሱስ ክርስቶስ በዚህ ምድር በነበረበት ጊዜ አንድ ሌሊት ሰው ሁሉ ከተኛ በኋላ አንድ ኒቆዲሞስ የሚባለው ሰው ወደእርሱ መጥቶ «መምህር ሆይ፤ እግዚአብሔር ከእርሱ ጋር ካልሆነ በቀር እነዚህን አንተ

የምታደርጋቸውን ተአምራት ሊያደርግ የሚችል ማንም የለም፤ ስለዚህ አንተ ከእግዚአብሔር ዘንድ የመጣህ መምህር እንደሆንህ እናውቃለን» አለው። ጌታ ኢየሱስም ሰው እንደገና ካልተወለደ በቀር የእግዚአብሔርን መንግሥት ሊያይ አይችልም። ሰው ከውኃና ከመንፈስ ቅዱስ ካልተወለደ በቀር ወደ እግዚአብሔር መንግሥት ሊገባ አይችልም አለው።»

ለመሆኑ ኒቆዲሞስ ምን ዓይነት ሰው እንደነበረ ታውቃለህ? እርሱ እኮ በስምንተኛው ቀን የተገረዘ፤ አሠርቱ ትዕዛዛትን ለማክበር የሚጥርና እነዚህም እንዲከበሩ የሚያስተምር ነበር። ኒቆዲሞስ አይሁዳዊ ነበር። የአይሁድ አለቃና የሃይማኖትም መሪ ነበር። ፈሪሳዊ ስለነበረም በሣምንት ሁለት ቀን የሚጸም፤ ለድሀ የሚመፀውት፤ ከገቢው ከአሥር አንድ ለእግዚአብሔር ብሎ የሚሰጥ፤ ሰውን ወደ ሃይማኖት ለማስገባት የሚያጠምቅ፤ በሰንበት ቀን በሌሎችም ቀኖች በመቅደስ እየሄደ የሚፀልይ፤ ለፃድቃን ለሰማዕታት ሐውልት የሚያሠራና የሚያስገዝዝ ነበር። በሰው ፊት ሲታይ ምንም እንኳን የማይገኝለት ፃድቅ ተብሎ የሚቆጠር ነበር። በጌታ ኢየሱስ ፊት ግን እንደ ፃድቅ አልተወሰደም፤ እንዳውም የተቆጠረው እንደሥጋዊ ሰው ነበር፤ ለዚህ ነው «ከመንፈስ ቅዱስ ካልተወለድህ በስተቀር ወደ እግዚአብሔር መንግሥት ልትገባ አትችልም» የተባለው።

የእግዚአብሔር መንግሥት ሲባል ምን ማለት ነው የምትል ከሆነም፤ የእግዚአብሔር መንግሥት የሚባለው ጌታችን ኢየሱስ ክርስቶስ በሞቱ የሰይጣንና በሰው ላይ ተጭኖ የነበረውን የሞት ኃይል ሰብሮ ዛሬ በእርሱ ያመኑና ጌትነቱን የተቀበሉ ሁሉ በመንፈስ የእግዚአብሔርን በረከቶች የሚካፈሉበት፤ ወደፊት ደግሞ ለአንድ ሺህ ዓመት ከክርስቶስ ጋር በዚህ ዓለም በአሕዛብ ላይ የሚነግሡበት፤ ከዚያም ለዘላለም የእግዚአብሔር የንጉሥ ካህናት ሆነው በአዲስ ሰማይና ምድር የመንግሥቱ ተከፋይ ሆነው የሚኖሩበት መንግሥት ነው። (2ኛ ጢሞ. 1:10፤ ራዕይ 20:14፤ ማር. 10:30፤ ራዕይ 22:1-5፤ ማቴ. 12:28፤ 2ኛ ጴጥ. 2:9)።

ታዲያ እንደ ኒቆዲሞስ ያለ ሃይማኖተኛ እንዲህ ያለ መልካም ምግባር እየሠራ ካልዳነ ሌላ ሰው እንዴት ወደ እግዚአብሔር መንግሥት ሊገባና የእግዚአብሔርን መንግሥት ሊያይ ይችላል? ለዚህ መልሱ እንደገና በመወለድ ብቻ ነው፤ እርሱም ከመንፈስ ቅዱስ በመወለድ ነው።

በዘጉልቁ ምዕራፍ 21 እንደምናነበው «ምግብና ውኃ በሌለበት በዚህ በረሃ እንሞት ዘንድ ከግብጽ ምድር ለምን አወጣችሁን? ይህን አስከፊ ምግብ ሰውነታችን ተፀይፎታል» ብለው እስራኤላውያን በእግዚአብሔር

እና በሙሴ ላይ ስላጉረመረሙ እግዚአብሔር መርዘኛ እባብ ወደ ሕዝቡ ላከና ብዙ ሰዎች ሞቱ። ሕዝቡም በእግዚአብሔርና በአንተ ላይ ክፉ ቃል በመናገራችን በድለናል። እነዚህ ተናካሽ እባቦች እንዲወገዱ ወደ እግዚአብሔር ጸልይልን አሉት። ሙሴም ስለ ሕዝቡ በጸለየ ጊዜ እግዚአብሔር ሙሴን አንድ የነሐስ እባብ ሠርተህ በእንጨት ላይ ስቀለው፤ በእባቡ የተነከሰ ሁሉ ወደ እርሱ የሚያይበት ጊዜ ይድናል» አለው። ሙሴም የነሐስ እባብ ሠርቶ በእንጨት ላይ ስቀለው። በእባቡም የተነከሰ ሁሉ ወደ ነሐስ እባቡ ቀና ብሎ ሲመለከት ዳነ»

ሙሴ በምድረ በዳ በበረሐ እባብን ከፍ አድርጎ እንደሰቀለ እንዲሁም ጌታ ኢየሱስ በመስቀል ላይ ከፍ ተደርጎ ለእኛ ለሰዎች የኃጢአት ዕዳ ለመክፈል ተስቅሏል። የተሰቀለበትም ምክንያት በኃጢአት የተነከሱ ወይም የረከሱ ሰዎች ሁሉ በኃጢአት ምሣሌ የተሰቀለውን ኢየሱስን «የእኔን ኃጢአት ዕዳ ሊከፍል ተስቅሏል» ብለው በእርሱ አዳኝነትና ጌትነት የሚያምኑትን የዘላለም ሕይወት ሊሰጣቸውና ወደ እግዚአብሔር መንግሥት ሊያስገባቸው ቃል ገብቷል።

ስለዚህ ምንም ሃይማኖተኛ ብትሆን ኃጢአተኝነትህን አምነህ በክርስቶስ ካላመንህ በስተቀር እንደገና ልትወለድና የእግዚአብሔርን መንግሥት ልታይ አትችልም።

ምናልባት እኔ ይህን ፡ ያህል ሃይማኖተኛ አይደለሁም፤ ልሆንም አልፈልግም ለምትልና ዝም ብለህ በምድር ለምትኖር ወገኔ! ለአንተም የሚሆን መልእክት አለኝና የሚቀጥለውን ክፍል እባክህ በእርጋታ አንብበውና አስብበት።

ሀ. ኃጢአተኛ እንደሆንህ ታውቃለህ?

«የሥጋ ሥራም የተገለጠ ነው፤ እርሱም ዝሙት፣ ርኩሰት፣ መዳራት፣ ጣዖትን ማምለክ፣ ምዋርት፣ ጥል፣ ክርክር፣ ቅንፃት፣ ቁጣ፣ አድመኛነት፣ መለያየት፣ መኖፍቅነት፣ ምቀኝነት፣ መግደል፣ ስካር፣ ዘፋኝነት፣ ይህንንም የሚመስል ነው» (ገላ. 5:19-21)። በአሁኑ ጊዜ እነዚህን የምትሠራ ከሆንህ በእግዚአብሔር ቃል መሠረት ኃጢአተኛ ነህ። የኃጢአትም ዋጋ ሞት ነው፤ ኃጢአት የምትሠራው ደግሞ ኃጢአተኛ ስለሆንህ ነው። ግንዱ መራራ ከሆነ ቅርንጫፉን ማጥራት ጥቅም የለውም። እንዲሁም በውጫዊ ነገር ጥሩ ለመምሰል መሞከር በእግዚአብሔር ዘንድ ዋጋ የለውም። በኤር. 17:9 «የሰው ልብ ከነገር ሁሉ ክፉ ነው» ይላል። ሮሜ 3:23 ደግሞ ማንም «ፃድቅ የለም አንድ ስንኳ ሁሉ በድለዋል የእግዚአብሔርን ክብር አጥተዋል ይላል»። ኢሳ. 53:6ም «ሁሉ እንደ በግ ጠፍቷል ከመንገዱም አዘንብሏል» ይላል። በግ ከጠፋች መመለስ አትችልም እረኛ ሊመልሳት ይገባል። ለዚህ ነው

ትልቁ የሰው እረኛ ጌታ ኢየሱስ ወደዚህ ምድር ሥጋ ለብሶ የመጣው። የጠፋ ማለት የእግዚአብሔርን ሳይሆን የራሱን መንገድ የተከተለ ነው። አንተንም ወደ ራስህ መንገድ ማዘንበልህ ኃጢአተኛ ያደርግሃል። ሰው ሊሰጥም ሲል ዋናተኛ እንዲያወጣው ይጮሃል። ሰው ቢታጅም ሐኪም ዘንድ ይሄዳል። የጠፋው ደግሞ መንገዱን የሚያሳየው ይፈልጋል። ኃጢአተኛም ለኃጢአቱ አዳኝ ያስፈልገዋል። አንተስ ለነፍስህ አዳኝ አያስፈልግህምን? ታዲያ ረዳት እንደሌለው፥ ገሃነመ እሣት እንደተፈረደበት ኃጢአተኛ ራስህን ቆጥረህ በእግዚአብሔር ምህረት ላይ ለምን ራስህን አትጥልም? ጌታ እኮ ማንም ቢጠፋ አይወድም (2ኛ ጴጥ. 3:9) እግዚአብሔር ወልድን ስለ ኃጢአትህ የሞትን ዕዳ እንዲከፍል ምትክ አድርጎ የመስቀል ሞት እንዲሞት የሰጠበት ምክንያትም ለዚሁ ነው። እግዚአብሔር በኃጢአተኛው ሞት አልደሰትም ይላልና (1ኛ ጴጥሮስ 3:18፤ ኢሳ. 53:5፤ ዮሐንስ 1:29፤ ዕብ. 9:25-28፤ ሕዝ. 33:11፤ ሕዝ. 18:23-32)። ስለዚህ ተመለስ ለምን በኃጢአት ምክንያት ለዘላለም ትጠፋለህ ሕዝ. 33:11።

ለ. እግዚአብሔር ከሞት ሊያድንህ ይወዳል

እግዚአብሔር ኃጢአትህን ባይወድም እንኳን አንተን ግን እጅግ በጣም ይወድሃል። አንድ አባት የልጁን መጥፎ ተግባር ባይወድም ልጁን ስለልጅነቱ ይወደዋል። እግዚአብሔርም እንዲሁ ይወድሃል። በዮሐ. 3:16 ላይ ይህን ያረጋግጣልሃል። ይህን ፍቅር እምቢ ብትል ከመጥፋት በስተቀር ሌላ አማራጭ አይጠበቅህም። እግዚአብሔር የወደደህ ገና አመፀኛና የእርሱ ጠላት ሳለህ ቢሆንም ፊቱን ከአንተ አያሸሽም፤ ፍቅሩንም ለአንተ አይቀንስም። ወደር የማይገኝለት ፍቅር ይሷል ይህ ነው። ስለ ወደደህ አንድያ ልጁን ለአንተ ሲል በመስቀል ላይ እንዲሞትልህ አደረገ። ለአንተ ስላለው ፍቅሩ መለኪያው ልጁን መስጠቱ ነው። ይህን ያደረገው የደገንነት ብቸኛ መንገድ በልጁ በኩል ብቻ እንዲሆን ስለወሰነ ነው (ዮሐ. 14:6፤ ዮሐ. 4:12)። አንተ እኔ እኮ! ኃጢአተኛ ነኝ፤ ብዙ መጥፎ ነገሮች ሠርቻለሁ ትል ይሆናል፤ ቢሆንም የእርሱ ደም የማያነፃው መጥፎ ኃጢአት የለም። ነፍስ ገዳይ፥ ውሸታም፥ ሌባ፥ ዘራፊ፥ አመንዝራ፥ ተሣዳቢ፥ ምቀኛ፥ ሐሜተኛና ሌላም ሌላም ልትሆን ትችላለህ። እነኚህንም ሁሉ አድርገህ ይወድሃል። ገና ኃጢአተኛ ሳለህ ክርስቶስ ሞቶልሃል (ሮሜ 5:8)። ስለ ወደደህ ሕይወቱን አሳልፎ በመስቀል ላይ ሰጥቷል (ገላ. 2:20)። ስለወደደህ በደሙ አጥቦሃል (ራዕይ 1:5)። በፍቅሩና በምሕረቱ አዳነህ (ኤፌ. 2:4-5)። ይወድሃል ፍቅሩን አትጠራጠረው።

ሐ. ለድህነትህ ብቸኛ ተስፋ የክርስቶስ ደም ብቻ ነው።

አዳምና ሔዋን ኃጢአት በሠሩ ጊዜ በበለስ ቅጠል ተሸፈኑ። ሆኖም ይህ እግዚአብሔርን አላስደሰተውም። ስለሆነም በቅጠሉ ምትክ እግዚአብሔር ቆዳ አለበሣቸው። ይህም የእኛ ጽድቅ እንደ መርገም ጨርቅ መሆኑንና ክርስቶስ ባፈሰሰው ደም በእርሱ ጽድቅ ኃጢአታችን እንደሚሸፈን ያመለክታል። ጌታ ኢየሱስ በመስቀሉ ላይ ያደረገው ይህንኑ ነው።

የአዳምና ሔዋን የመጀመሪያ ልጅ ቃየል የእህል መስዋዕት አቀረበ፤ እግዚአብሔርን ግን በመስዋዕቱ አላስደሰተውም። እግዚአብሔርን የሚያስደስት ለኃጢአት ስርየት የሚቀርብ ደም ብቻ ነው። ደም ሳይፈስ ስርየት የለም (ዕብ. 9:22፤ ዘሌ. 17:11)። እኛ ከኃጢአት የሞት ዕዳ የዳንነው በብርና በወርቅ ካሣ ሳይሆን በከበረው በክርስቶስ ደም ነው (1ኛ ጴጥ. 1:18-19)። አንተ የሚያድነኝ ምግባር ነው ብለህ ታስብ ይሆናል፤ እግዚአብሔር ግን ደሙ ነው የሚያድንህ ይላል። አንተ የምድነው በሃይማኖት ነው ስትል እግዚአብሔር ግን ደሙ ነው የሚያድንህ ይላል። አንተ የምድነው የሞራል ሰው በመሆን ነው ስትል እግዚአብሔር ግን ደሙ ነው የሚያድንህ ይላል። አንተ የምድነው የቤተ ክርስቲያን አገልጋይ በመሆን ነው ስትል እግዚአብሔር ግን የሚያድንህ ደሙ ነው ይልሃል። በመሆኑም ለመዳን ያለህ ተስፋ ደሙ ብቻ ነው። እንግዲህ የባዘንህ ወንድሜ ምን ትላለህ? ኃጢአተኛ መሆንህን አውቀሃል? ደግሞስ ጌታ እንደሚወድህ ተረድተሃል? እርሱ እንድትጠፋ አይፈልግም።

በአንተም ምትክ ኢየሱስ ፍርድህን ተቀብሎ ሞቷልና፤ በመነሣቱም ደኅንነትህ ተረጋግጧል። መልስህ ምንድር ነው? ስለደኅንነት መንገድ ማወቅ ብቻ አያድንህም፤ ይህ የአንጎል እውቀት ነው። የሚዳነው በእምነት ክርስቶስን በመቀበል ነው (ዮሐ. 1:12)። ከራስህ ለራህም ምግብ መሆኑን ማወቅ ሳይሆን መብላት ነው መድኃኒቱ፤ ከጠማህ ለጥማትህ የሚያረካህ ውኃ መሆኑን ማወቅ ሳይሆን መጠጣት ነው መፍትሔው። ለበሽታህ መድኃኒት ጠቃሚ መሆኑን ማወቅ ሳይሆን መድኃኒቱን መዋጥ ወይም በመርፌ መቀበል ነው የሚያድንህ፤ በምትሰማጥበት ጊዜ ስለ ውኃ ዋና ቲዎሪ ማወቅ ሳይሆን የሚያድንህ ዋናተኛ ነው፤ እንዲሁም የመጽሐፍ ቅዱስን ቃል ሁሉ ብታውቅም በእምነት ባትታዘዘው ትጠፋለህ። ለመስጠም ስትደርስ ለዋናተኛው ራስህን እንደምትሰጥ እንዲሁ ለኢየሱስ ክርስቶስ ቀጠሮ ሳትሰጥ ዛሬውኑ ራስህን ሰጥ። የሚያድንህ ቤተ ክርስቲያን ሳይሆን፤ ሃይማኖት ሳይሆን፤ ደግ ሥራ ሳይሆን፤ ክርስቶስ ነው። ወደእርሱ እንዳለህ ና በእርሱ ላይ ራስህን ጣል። እርሱም ያድንሃል ጌታ ኢየሱስ ወደ እኔ

የሚመጣውን ወደ ሜዳ አልጥለውም ይላልና፤ ወደእርሱ በእምነት ቅረብ (1ኛ ዮሐ. 6:37)። ይህን በእምነት ብታደርግ እንደ ገና ትወለድና የእግዚአብሔር ቤተሰብ ትሆናለህ (ዮሐ. 1:12፤ 2ኛ ቆሮ. 5:17)።

3. መንግሥተ ሰማያት እንደምገባ እንዴት እርግጠኛ መሆን እችላለሁ?

ዛሬ ብዙ ሰዎች፡ በነፍሳቸው ስለመዳናቸው፤ ወይም መንግሥተ ሰማያት ስለ መግባታቸው ሲጠየቁ የተለያዩ መልሶችን ይሰጣሉ።

አንዳንዶች መንግሥተ ሰማይ ለመግባቱ ወይም ለመዳኔ እርግጠኛ እንዴት መሆን እችላለሁ? በማለት ጥያቄውን በጥያቄ ሲመልሱ፤ ሌሎችም ይህን እግዚአብሔር ያውቃል ይህ በእርሱ ሥራ መግባት ነው፤ የእኛ የሰዎች ድርሻ ጥሩ ሥራ መሥራት ብቻ ነው ይላሉ። አንዳንዶችም የዳንሁ ወይም መንግሥተ ሰማያት የምገባ ይመስለኛል፤ ግን እርግጠኛ አይደለሁም በማለት ይመልሳሉ።

የአንተ መልስ በአሁኑ ጊዜ ምንድር ነው? ያም ቢሆን ስለዚህ ጉዳይ ወጣች ሰው የሚለው ሳይሆን እግዚአብሔር የሚለው ነው። በኤፌ. 2:1 መሠረት ሰው በደልና ኃጢአትን በውርስም ሆነ በድርጊት ስለፈጸመ በእግዚአብሔር ፊት በመንፈስ እንደሞተ ይቆጠራል።

«ኃጢአት የሠራች ነፍስ ትሞታለች» ተብሏልና በጌታ ኢየሱስ ያላመነ ሰው ሕይወት አለኝ ይበል እንጂ በእግዚአብሔር ፊት አሁን የተኮነነ ነው (ሕዝ. 18:20)።

«በማያምን ግን በአንዱ በእግዚአብሔር ልጅ ስም ስላላመነ አሁን ተፈርዶበታል» (ዮሐ. 3:18)።

«የዚህን ዓለም ደስታ ብቻ የምትወድ ግን በቁሟ የሞተች ናት (1ኛ ጢሞ. 5:6)።

ሰው ከኃጢአት ዕዳ ለመዳንና መንግሥተ ሰማያት ለመግባት ከፈለገ ዳግመኛ መወለድ አለበት (ዮሐ. 3:5)። አንድ ጊዜ ብቻ መወለድ ሁለቴ እንዲሞቱ ያደርጋል። ሁለቴ ለተወለደ ግን ሞት አንድ ጊዜ ነው፤ ያም የሥጋና ነፍስ መለየት የሚሆንበት ሞት ነው። ከዚያ በኋላ ለዘላለም መኖር እንጂ ሞት የለም።

ወዳጄ ከልብህ ኃጢአት የሌለበት ጌታ ኢየሱስ ከ2000 ዓመት በፊት ሥጋ ለብሶ ወደ እዚህ ዓለም መጥቶ በእንጨት መስቀል ላይ የተሰቀለው ለእኔ የኃጢአት ዕዳዬን ለመክፈል ነው ብለህ በአፍህ

መስከርሃል? ይህንኑ በልብህ አምነሃል? (ሮሜ 10:9-10) መልስህ አዎን ከሆነ እንግዲያው ከመንፈስ ተወልደሃል (ዮሐ. 1:12)፤ የእግዚአብሔር ልጅ ሆነህ ዳግመኛ ተወልደሃል (ዮሐ. 1:12-13፤ ዮሐ. 3:5)።

ማንም በእምነት በክርስቶስ ውስጥ ቢሆን አዲስ ፍጥረት ነው (2ኛ ቆሮ. 5:17)። ኢየሱስ በመስቀሉ ላይ በከፈለው የሞት ዕዳ ካመንህ አንተ ነፃ ወጥተሃል። እስቲ ይህን ታሪክ ልብ በል። አንድ ጓደኛው ዳኛ የሆነ የባንክ ሥራ አስኪያጅ የደንበኞችን ገንዘብ ያባከናል። እነኝህ ጓደኞችም በአንድ ዩኒቨርሲቲ ቀደም ብለው አብረው የተማሩ ነበሩ። ያ ገንዘቡን ያጠፋው የባንክ ሥራ አስኪያጅ ጓደኛው በሆነ ዳኛው ፊት ለፍርድ ቀረበ። ዳኛው በአጥፊው ጓደኛው ላይ ፍርዱን ሲወስን «ብር 200,000 ቅጣት ከፈልጋለሁ» አለው። ሆኖም ሥራ አስኪያጁ ሊከፍለው የሚችለው ገንዘብ አልነበረውም። ከዚያ ዳኛው ከተቀመጠበት ወንበር ተነሥቶ ካባውን አውልቆ በተከሣሹ ቦታ በመቆም አንገቱን አቅፎ «ቤቴንና ያጠራቀምኩትን ንብረቴን ሁሉ ለዚህ የቅጣት ዕዳህ ከፍቶልሃለሁ» ሲል ነገረው። የባንክ ሥራ አስኪያጁም ዳኛው ስለከፈለለት በነፃ ተለቀቀ።

ልክ እንደዚሁ እግዚአብሔር በልጁ በክርስቶስ በኩል ያደረገውን ይህ ምሳሌ በጥቂት ያሳያል ብዬ አስባለሁኝ፤ እኛ የኃጢአትን ዕዳ መክፈል በማንችልበት ጊዜ እግዚአብሔር ልጁን በሞቱ እንዲከፍልልን አደረገ። ስለሆነም፡-

- በክርስቶስ ኢየሱስ ያመነ የዘላለም ደኅንነት፤ ወይም የማይጠፋ ደኅንነት አለው።

«የዘላለም ሕይወት እንዳላችሁ ታውቁ ዘንድ በእግዚአብሔር ልጅ ስም ለምታምኑ ይህን ጽፌላችኋለሁ» (1ኛ ዮሐ. 1:13) ይላል።

«እውነት እውነት እላችኋለሁ ቃሌን የሚሰማ የላከኝንም የሚያምን የዘላለም ሕይወት አለው፤ ከሞትም ወደ ሕይወት ተሻገረ እንጂ ወደ ፍርድ አይመጣም» ሲል በዮሐ. 5:24 ላይ ጌታ ኢየሱስ ተናገረ።

- ሰው የሚድነው በእግዚአብሔር ጾጋ እንጂ በራሱ ድካምና ሥራ አይደለም። «ጾጋው በእምነት አድኗችኋልና፤ ይህም የእግዚአብሔር ስጦታ ነው እንጂ ከእናንተ አይደለም፤ ማንም እንዳይመካ ከሥራ አይደለም» (ኤፌ. 2:8-9)።

- እግዚአብሔር በሰው ልብ የሚዘራው ዘር የማይጠፋ ነው። «ዳግመኛ የተወለዳችሁት ከሚጠፋ ዘር አይደለም፤ በሕያውና ለዘላለም

በሚኖር በእግዚአብሔር ቃል ከማይጠፋ ዘር ነው እንጂ» ይላል ጴጥሮስ በመልእክቱ።

- ሰይጣን ሆነ ሌላም ኃይል ወደ ጌታ ኢየሱስ የገባውን ሕይወት ከእጁ ሊነጥቅ አይችልም (ሮሜ. 8:38-39)።

«እኔም የዘላለም ሕይወትን እስጣቸዋለሁ፤ ለዘላለም አይጠፋም፤ ከእጄም ማንም አይነጥቃቸውም» ዮሐ. 10:27-28።

- አማኙ በኃጢአት ቢወድቅም የእግዚአብሔር ዘር በእርሱ ስላለ የመነሣት ኃይል አለው።

«ጻድቅ ሰባት ጊዜ ይወድቃልና፥ ይነሣማል» (ምሳሌ 24:16)።

በኃጢአት እንዳይጸናም የእግዚአብሔር መንፈስ ይወቅሰዋል፤ እምቢ ካለም በሥጋው ቅጣት ይደርስበታል ነፍሱ ግን ትድናለች (ኤፌ. 4:30፤ ዕብ. 12:5-6፤ 1ኛ ቆሮ. 11:30-32፤ 1ኛ ቆሮ. 5:5፤ 3:15)።

የዘላለም ደኅንነት የማይቀበሉ ሰዎች በተለይ ሁለት የማስተባበያ ምክንያቶችን ያቀርባሉ።

- ሰው ወንጌልን እንዳይክድ እስከ መጨረሻው እንዲፀና ብዙ ማስጠንቀቂያዎች አሉ ይላሉ። ለዚህም ማቴ. 24:13 «እስከመጨረሻ የሚጸና ግን እርሱ ይድናል»። በ1ኛ ቆሮ. 9:27 «ለሌሎች ከሰበከሁ በኋላ ራሴ የተጣልሁ እንዳልሆን» ፤ ዕብ. 3:14 «የመጀመሪያ እምነታችንን እስከመጨረሻው አጽንተን ብንጠብቅ» የሚለውን ይጠቅሳሉ።

እነዚህ ግን ያለን መልስ እነዚህ ጥቅሶች አማኙን ራሱን እንዲመረምርና እንዲቆጣጠር ይቀሰቅሱታል እንጂ ሊጠፋ እንደሚችል አያስተምሩም።

- ሌላው የሚሰጡት ምክንያት አንዳንዶች ሰዎች ካመኑ በኋላ ጠፍተዋል በማለት ነው። «ዴማስ የአሁኑን ዓለም ወዶ ትቶኛል» የሚለውን፤ 2ኛ ጢሞ. 4:10፤ «አንድ ጊዜ የበራላቸውን... በኋላም የካዱትን እንደገና ለንስሐ እነርሱን ማደስ የማይቻል ነው» ብለው በዕብ. 6:4-6 ወደ ተጻፈው ያመለክታሉ። እንዲሁም በዕብ. 12:16-17 «እንደ ዔሳው በኩርነቱን እንደሸጠ ለዚህ ዓለም የሚመች ሰው እንዳትሆኑ ተጠንቀቁ። ከዚያ በኋላ በረከቱን ሊወርስ በወደደ ጊዜ እንደተጣለ ታውቃላችሁ። በእንባ ተግቶ ምንም ቢፈልገው ለንስሐ ሥፍራ አላገኝምና» የሚሉትን ይጠቅሳሉ።

እነዚህ ጥቅሶች ግን በጥያቄ ላይ ያሉት ሰዎች እውነተኛ እምነት እንደነበራቸው አይገልጹልንም። ዓሳውም ቢሆን የተስፋው ልጅ አልነበረም። የተስፋው ልጅ ያዕቆብ ነበረ።

ለመዳናችን ስሜት አያረጋግጥም። ሚስት አግብተሃል ቢለኝ አዎን እለዋለሁ። ሚስት እንዳገባህ ይሰማሃል ቢለኝ፡ ስሜት ሳይሆን የሚያረጋግጥልኝ ቀደም ብሎ የመሠረትነው የጋብቻ ውል ነው፤ ይህም የሚቆይና የሚኖር አንድነታችን ነው እለዋለሁ። እንደዚሁም ክርስቶስ ኢየሱስን ወደ ሕይወት ጋብዘኸው ከሆነ የማይጠፋ የዘላለም ሕይወት አለህ ድነሃል፤ ወደ መንግሥተ ሰማይ ትገባለህ። ይህን የሚያረጋግጥልህ ቃሉ ነው።

ዮሐ. 14:1-3 «በእኔ እመኑ በአባቴ ቤት ብዙ ስፍራ አለ፤ እኔ ባለሁበት እናንተም እንድትሆኑ ዳግመኛ እመጣለሁ ወደ እኔም እወስዳችኋለሁ»።

የእግዚአብሔር ልጅ መሆናችንን መንፈሱም ይመሰክራል። «የእግዚአብሔር ልጆች መሆናችን ያ መንፈስ ራሱ ከመንፈሳችን ጋር ይመሰክራል»። (ሮሜ. 8:6፤ ዮሐ. 11:25-26)።

«ኢየሱስም ትንሣኤና ሕይወት እኔ ነኝ የሚያምንብኝ ቢሞት እንኳ ሕያው ይሆናል። ሕያው የሆነም የሚያምንብኝም ሁሉ ለዘላለም አይሞትም» አለ (ዮሐ. 11:25-26)።

እንግዲህ በክርስቶስ ኢየሱስ በልብህ አምነህ በአፍህ እየመሰከርህ ከሆነ የዘላለም ሕይወት አለህ (ሮሜ. 10:8-11)። የእግዚአብሔር ቃል ለዘላለም ፀንቶ የሚኖር ስለሆነ በእርሱ ቃል ተደግፈህ ለመዳንህ እርግጠኛ ሁን። በፍጹም ለመታመን እግዚአብሔር ይርዳህ።

4. ከክርስትና ወደ ኋላ መመለስ ሊያጋጥም ይችላል ወይ?

አዎን። ከክርስትና ወደ ኋላ መመለስ በአንድ አማኝ ሕይወት ሊያጋጥም ይችላል። ሆኖም ወደ ኋላ ማለት ምን ማለት ነው? ወደ ኋላ ማለት በጥሬ ቃሉ ትርጉሙ ማፈግፈግ ወይም የነበሩበትን ስፍራ ለቆ ወደ ኋላ መንሸራተትን ያመለክታል።

በክርስትና ወደ ኋላ ማለት ከክርስቶስ ልብን አንሥቶ ወደ ኃጢአትና ወደ አንድ ከእግዚአብሔር ይልቅ ወደሚወዷት ነገር መመለስ ማለት ነው (1ኛ ነገሥ. 11:9)።

በራዕይ 2:4 መሠረት ደግሞ ለእግዚአብሔር የነበረንን የመጀመሪያ ፍቅር መተው ማለት ነው። ለክርስቶስ የነበረው ፍቅር ሲቀዘቅዝ አማኝ ወደ ጎሳ ተመለሰ ወይም አፈገፈገ ይባላል።

ወደ ጎሳ ያለ ሰው ከሌላው አፋዊ ክርስቲያን የሚለየው እንደገና የተወለደና በክርስቶስ አዳኝነት በእርግጥ አምኖ የእግዚአብሔር ልጅነትን ካገኘ በጎሳ በዓለማዊ ነገር ተዘናግቶ ራሱን ለዓለም ለጊዜው የሸጠ ነው። ለምሳሌነትም ሎጥ፥ ማርያም የሙሴ እህት፥ ንጉሥ ሰሎሞን፥ ነቢዩ ዮናስ፥ ሳምሶን ይጠቀሳሉ (1ኛ ቆሮ. 3:10-15፤ 11:30-31፤ 2ኛ ጴጥ. 2:7-10፤ ዕብ. 11:32)።

የአፋዊ ክርስቲያን መንሸራተት ግን ከዚህ ይለያል። ከመጀመሪያውም እውነተኛ አማኝ አልነበረም።

በዚህ አንጻር ለምሳሌነት ይሁዳ ያስቆረቱ፥ ሲሞን የሰማርያው፥ በላዓም፥ ሄሜኔዎስና ፊልጦስ ይጠቀሳሉ (ዮሐ. 12:6፥ ዮሐዋ. 1:16-20፥ 8:19-24፤ ዘኁል. 22:8፥ 18፤ 31:16፤ 2ኛ ጢሞ. 1:17-18)።

እነዚህን የመሰሉ በስም ክርስቲያኖች ክርስቶስን ለጊዜው አምነው የካዱ የዘላለም ሕይወትን አይወርሱም። እነዚህ ለጊዜው ደስ ብሏቸው ክርስቶስን የሚቀበሉ ግን ሥር የሌላቸው ትንሽ መከራ ሲመጣ ወይም የሚፈልጉት ሳይሟላ ሲቀር የሚከዱ ናቸውና (ማቴ. 13:20-21) አቤቱ! አቤቱ! ይላሉ ግን ከኃጢአት አይርቁም (ማቴ. 7:21-23)።

ለአማኞች ወደ ጎሳ የመመለስ ወይም የማፈግፈግ መነሻዎች ምንድር ናቸው?

ለእነዚህ ጥያቄዎች ከዚህ በታች የተዘረዘሩት ነጥቦች በግንባር ቀደምትነት ይጠቀሳሉ።

- . በግል ከእግዚአብሔር ጋር በጸሎት መገናኘትን ማቋረጥ፤
- . መጽሐፍ ቅዱስ ማንበብን ማቆም፤
- . ከጸሎት ቤት መቅረት፤
- . መንፈስ ቅዱስ በውስጥ ሕይወት የሚናገረውን አለመታዘዝ፤
- . ለክርስቶስ አለመመስከር፤
- . ኃጢአትን በድብቅ መለማመድ፤
- . መጥፎ ወይም ዓለማዊ ጓደኛ ማበጀት፤
- . ዓለማዊ ባል ወይም ሚስት ማግባት፤

• የዚህንዓለም ሐብትን፥ ወይም ዕውቀትን፥ ወይም ክብርን ከክርስቶስ ይበልጥ መውደድ፥

• ፈጥኖ ከዓለማዊ ነገር ንስሐ አለመግባትና የመሳሰሉት ናቸው። በእነዚህ ራስን ማዘናጋት ለጊዜው ደስታን የሚሰጡ መስለው በሚታዩ ነገሮች ክርስቶስን ከመከተል ማፈግፈግ ወደ ሚከተሉት ውጤቶች ያደርሳሉ።

- የቅድስና ኑሮን ለመኖር ኃይል ማጣት ያስከትላሉ።
- እውነተኛ ሰላምን ያሳጣሉ።
- እውነተኛ ደስታን ያስወግዳሉ።
- ከእግዚአብሔርና ከቅዱሳን ጋር ሕብረት ማጣትን ያስከትላሉ (1ኛ ዮሐ. 1:7)።
- ከእግዚአብሔር ቅጣት መቀበልን ያደርሳሉ (ዕብ. 12:6፤ 1ኛ ቆሮ. 11:31)።

• በጠላት መሸነፍን ያመጣሉ።

• የእግዚአብሔርን፥ የቤተ ክርስቲያንንና የቤተሰብን ስም ያስድባሉ።

• በእግዚአብሔር በሥጋ ሞት መቀጣትን ያደርሳሉ (1ኛ ቆሮ. 5:5፤ 1ኛ ዮሐ. 5:16-17)።

• የአገልግሎት ሽልማትን ያሳጣሉ (1ኛ ቆሮ. 3:14-15)።

ለምሳሌም ያህል በእግዚአብሔር እቅፍ ውስጥ በነበሩ ጊዜ የነበራቸውን ክብር አጥተው እንደቃሉ ታዘው ባለመራመዳቸው ለችግርና ለመከራ የተዳረጉትን አንዳንዶችን ከዚህ በታች እንቃኝ።

ሳምሶን

ሳምሶን ከተወለደ ጀምሮ በጥሩ አማኝ ወላጆች ሥር ያደገ ነበር። በመሳፍንት ምዕራፎች 13 እና 16 እንደምናነበው ግን የእግዚአብሔርን ትእዛዝና የወላጆችን ምክር እምቢ ብሎ ካለመነች ፍልስጥኤማዊ ጋር ተጋባ (መሳፍንት 14:1-3፤ ዘዳ. 7:3-4)።

ከሌሎች ፍልስጥኤማውያን ሴቶች ጋር አመነዘረ (መሳፍንት 16:1-4)።

በዚህ ድርጊቱ የደረሰበትን ቅጣቶች ብናይ፤

- ያገባትን የአንድ ሳምንት ሚስቱን አባቷ ለሌላ ዳረበት።
- የእግዚአብሔር መንፈስ ተለየው።
- ሰባቱን ጉንጉን ፀጉሮቹን አጣ።

- ጌድሉንና ዓይኖችን አጣ።
- በጠላቶቹ ታሠረ፤ የእነርሱም እህል ፈጨና መጫወቻ ሆነ።
- በእስር ላይ ሕይወቱን አጣ።

ኑኃሚንና አቤሜሌክ

- በአገራቸው በቤተ ልሔም ረኃብ በሆነ ጊዜ፤ እንደሌሎቹ ወገኖቻቸው በዚያው እግዚአብሔርን እየጠበቁ በመቆየት ፈንታ፤ እግዚአብሔር ወደ ከለከለው አገር ባልና ሚስት ልጆቹም ሄዱ (ዘዳ. 7:3፤ 23:3-4፤ ሩት ምዕራፍ 1)።
- በዚህ ምክንያት የኑኃሚን ባል ሞተ።
- ሁለት ልጆቿን አጣች።
- በመጨረሻም ባዶዋን ወደ አገሯ ተመለሰች።

ዮናስ

እግዚአብሔር ወደ ነነዌ ሄደህ ክፉታቸው ወደፊቴ ወጥቶአልና ስበክ ሲለው እምቢ ብሎ ወደ ተርሴስ በመኮብለሉ፡-

- በመርከብ ላይ መከራ አየ።
- ወደ ባሕር ተጣለ።
- በሌሎች ሰዎች ጉብረት ላይ ችግር እንዲደርስ ምክንያት ሆነ።
- በዓሣ ሆድ ውስጥ ለ3 ቀናት ቆየ።
- በእግዚአብሔር ማማረርና መጉረምረም ለራስ ማዘንንም ኪላራ ውስጥ ገባ።

ማርያም የሙሴ እህት

ወንድሟን ሙሴን በሚስቱ ምክንያት ባማቸውና ወንድሟን አሮንን ባነሣሣችበት ጊዜ በለምጽ በሽታ ተመታች። ለ7 ቀናት ከሕዝቡ እንድትለይ እግዚአብሔር አደረገ።

ወደ ጓላ ማለት በአንድ ቀን ወይም በአንድ ሰዎን የሚሆን ሳይሆን ብዙ ቀናት ወይም ወራት ወይም ዓመታት ሊፈጅ ይችላል። ደፋር ኃጢአት የሚሠሩትን አይተን እንዴት እገሌ ይህን አደረገ? እንዴት እገሊት ይህን አደረገች? ብለን እንገረማለን። እንዲህ ያለው ክፉኛ

ውድቀት ግን የብዙ ጥቃቅን ነገሮች በተደጋጋሚና በአዝጋሚ ጉዞ ወደ ሰው ሕይወት መግባት ድምር ውጤት ነው። «ምኞት ፀንሳ ኃጢአትን ትወልዳለች፤ ኃጢአትም ካደገች በኋላ ሞትን ትወልዳለች» እንደሚለው ነው (ያዕ. 1:15)። ለዚህ አባባላችን ጥሩ ማስረጃ የሚሆነን በሎጥ ሕይወት በረጅም ጊዜ ውስጥ የተከሰተውን ሂደት ያየን እንደሆነ ነው።

ዘፍጥ. 13:10

ሎጥም ዓይኑን አነሣ በዮርዳኖስ ዙሪያ ያለውንም አገር ሁሉ ውኃ የሞላበት መሆኑን አየ። ሎጥ ዓይኑን መጀመሪያ ወደ እግዚአብሔር አላነሣም። ዓይኑን ከእግዚአብሔር ላይ አነሣ እንጂ፤ ብዙውን ጊዜ ከጌታ ኢየሱስ ወደ ሌላ ዞር የሚሉት ልክ እንደ ገላትያ ሰዎች ያደርጋሉ (ገላ. 3:1)።

ዘፍጥ. 13:11-12

ሎጥ በዮርዳኖስ ዙሪያ ያለውን አገር ሁሉ መረጠ። ያ ስፍራ የዮርዳኖስ ወንዝ ያለበት ነው። ወንዝ ደግሞ ያለው በተራራ ላይ ሳይሆን በሜዳ ላይ ነው። ስለሆነም ሎጥ ከፍ ያለውን አገር ሳይሆን ዝቅ ያለውን ምድር መረጠ። ሎጥ ሁልጊዜ ተራራ ላይ ለመኖር ሳይሆን ከተማ መኖር ይወዳል (ዘፍ. 19:17-20)።

ጌታን የሚተውና ወደ ዓለም የሚሄድ ራሱን እያዋረደ ነው።

ዘፍ. 13:12-13

ሎጥም በአገሩ ሜዳ ባሉት ከተሞች ተቀመጠ። እስከ ሰዶምም ድረስ ድንኳኑን አዘዋወረ። የሰዶም ሰዎች ግን ከፉዎችና በእግዚአብሔር ፊት እጅግ ኃጢአተኞች ነበሩ።

ሎጥ እያደር ዝቅ እያለና በኃጢአተኛ ከተማ በሰዶም አጠገብ መኖር ሲጀምር እናያለን።

ዘፍጥ. 14:12

በሰዶም ይኖር የነበረውን የአብርሃምን የወንድም ልጅ ሎጥን ደግሞ ከብቱን ወስደው ሄዱ። ሎጥ በጠላት ተማረከ።

እዚህ ላይ ቆም ብለን አንድ ቁም ነገር እናስተውል።

ኃጢአት ባለበት አጠገብ አንድ ሰው ከኖረ በኃጢአት መማረኩ አይቀርም።

መጠጥ ቤተ ከተመላለሱ ጠጪ፣ ዳንስ ቤተ ከተመላለሱ ዳንስኛ፣ ሴተኛ አዳሪ ቤት ከተመላለሱ አመንዝራ፣ ከሌቦች ጋር ጓደኛ ከሆኑ ሌባ

መሆን እያደር አይቀርም። ከዓለም ጋር ወዳጅ የሚሆን ሥጋውን በኃጢአት ማቃጠሉ አይቀርም። ለኃጢአት ጣትን እንኳ ከሰጡ እያደር እጅን በሙሉ፣ ከንድን በሙሉ፣ በመጨረሻም መላ አካልን መስጠት አይቀርም (ምሳሌ 1:10-19፤ 5:1-14)።

አሁንም ሎፕ ካለፈው አልተማረም፡- እግዚአብሔር ምህረት በአጎቱ በኩል አድርጎለት ማስጠንቀቂያ ቢሰጠውም ተመልሶ ወደ ሰዶም ሄደ።

ዘፍጥ. 19:1

ሎፕም በሰዶም በር ተቀምጦ ነበር። የከተማው መማከርት አባል ሆኖ ፈራጅ ሆነ። የዓለምን ክብርና ሥልጣን አገኘ። ነገር ግን መንፈሳዊ አክብሮትን አጣ በዘፍ. 19:9 ላይ ብናነብ ሕዝቡ ወዲያ ሂድ አሉት።

በዘፍጥ. 19:8

«ሁለት ሴቶች ልጆች አሉኝ፤ እነርሱን ላውጣላችሁ እንደወደዳችሁም አድርጉባቸው» አለ። እያደር ለቤተሰቡ የማያስብ እስከ መሆን ደረሰ።

እዚህም ላይ ወደኋላ የተመለሰ ክርስቲያን ለቤተሰቡም ለሌሎቹም ጠንቅ እንደሚሆን ልብ እንበል።

ዘፍጥ. 19:14

ለአማቸቹ ግን የሚያፈዝባቸው መሰላቸው። ሴቶች ልጆቹን ያገቡት እንኳ ብዙ ቀላጅ ሳይሆን አልቀረምና አላመኑትም። ምክንያቱም ወደኋላ ያለ ሰው አብዛኛውን ጊዜ ፌዘኛ ይሆናልና ነው።

ዘፍጥ. 19:16

«እርሱም (ሎፕ) በዘገየ ጊዜ...» ይላል። የእግዚአብሔር እጅ በተአምር ጎትቶ ካላወጣ በስተቀር ዓለም እንዲህ በዋዛ አትለቅም።

ዘፍጥ. 19:12-23

ሎፕ ወይን ጠጅ ተለማማጅ ሆኖ ነበር። ጠጅ መጠጣት ደግሞ ወደ ስካር፣ ስካርም ወደ ዝሙት አደረሰው። ቢሆንም ሎፕን አንፍረድበት። በሥጋው ራቁቱን ሆኖ በነፍሱ ድኗልና (2ኛ ጴጥ. 2:6-8፤ 1ኛ ቆሮ. 3:15)። ለእኛ ግን ማስጠንቀቂያ ሆኖ ተጽፏል። የሎፕ ሚስት ግን እጇን ይዘው ከሰዶም ቢያወጧትም ልቧ አልወጣም ነበርና ወደ ኋላ ስታይ የጨው አምድ ሆና ቀርታለች (ዘፍጥ. 19:26)። ስለዚህ ነው ጌታ ኢየሱስ የሎፕን ሚስት አስቧት ሲል በሉቃስ 17:32 ያስጠነቀቀን።

-ስለሆነም ዛሬ እንገሌ እና እንገሌ እንዲህ ስላደረጉኝ ነው፤ ወይም የቤተ ክርስቲያን ሽማግሌ (አገልጋይ) በድሎኝ ነው፤ አለበለዚያም በዚህ ቤተ ክርስቲያን ምንም አልተባረከሁም ብሎ ወደ ጓላ ማፈግፈግ አያዋጣም።

ከአባቱ ድርሻዬን ስጠኝ ብሎ ድርሻውን ተቀብሎ የሄደው ~~የግሉ~~ ልጅ ወደ ሩቅ አገር ተብሎ በመሄድ ከሠረ አንጂ/ ምን አተፈረ? ስለዚህ አንተም ከክርስቲና ወደጓላ ብለህ ከሆነ ያ ልጅ በይቅርታ ወደ አባቱ እንደተመለሰ ወደ እግዚአብሔርና ወደ ሕዝቡ አንድነት ተመለስ (ሉቃስ 15:11-24)።

ወደ ክርስቶስ ብትመለስና ንስሐ ብትገባ እግዚአብሔር ይፈውስሃል። በኤር. 3:22 «ከዳተኞች /ወደጓላ ያላችሁ/ ልጆች ሆይ ተመለሱ ከዳተኝነታችሁን እፈውስዋለሁ» ይላልና።

5. የእግዚአብሔርን ፈቃድ ለሕይወቴ እንዴት ማወቅ እችላለሁ?

ክርስቶስ በዚህ ዓለም በሥጋ ሕይወቱ ዘመን የኖረው ከእግዚአብሔር አብ ፈቃድ ጋር ፍፁም በመስማማት ነበር። ይህም ለእኛ ጥሩ ምሳሌ የሚሆን ነው (ሉቃስ 22:42፤ ዮሐ. 6:38፤ 4:34፤ ዕብ. 10:9)።

«የሰጠኸኝን ሥራ ፈጽሜ በምድር አከበርሁህ» አለ (ዮሐ. 17:4)። ክርስቶስ በምድር የተወሰነ ሥራ ነበረው። እኛም የምንፈጽመው ሥራ በእግዚአብሔር ታቅዷል። ስለሆነም ለእያንዳንዳችን የእግዚአብሔር ፈቃድ ምን እንደሆነ ከእርሱ መማር የእኛ ኃላፊነት ነው።

• እግዚአብሔር ለሁሉ አማኝ ዕቅድ አለው። ያም ዕቅድ ለእኛነታችን፣ ለችሎታችን፣ ለፍላጎታችን፣ ለአካባቢያችን ወዘተ. ተስማሚ ነው።

- የተፈጠር ነው መልካም ሥራ ልንሠራ ነው (ኤፌ. 2:10)።

- ለእያንዳንዳችን የተሰጠ የሩጫ መስመር በፊታችን ተዘርግቷል (ዕብ. 12:1)።

- ጳውሎስ የራሱን ሩጫ ሮጦ እንደጨረሰ እኛም የተሰጠንን ሩጫ ሮጦን መጨረስ አለብን (2ኛ ጢሞ. 4:7)።

- እግዚአብሔር ጳውሎስ ፍቃዱን እንዲያውቅ በሐናንያ በኩል ተናገረው (ዮሐዋ. 22:14)።

- እግዚአብሔር ፈቃዱን እንድታውቅ ያስተምርሃል (መዝ. 32:8፤ ኢሳ. 48:17-18፤ ዮሐ. 14:21)።
- እግዚአብሔር ለእያንዳንዱ የምድር ኑሮዎችን ዝርዝር ዕቅድ አለው። (መዝ. 37:23)።
- አመራሩም በየጊዜው ይቀጥላል (ኢሳ. 58:11)።
- እግዚአብሔር በቃሉና በመንፈሱ ግልጽ በሆነ መንገድ ይመራሃል (ኢሳ. 30:21፤ ዮሴ 8:14-15)።
- እግዚአብሔር ፈቃዱን እንዲያስታውቅህ በጸሎት ጠይቀው (መዝ. 143:8)።
- የእግዚአብሔር ፈቃድ ደግሞ ሁሉም መልካም ተቀባይነት ያለውና ለአማኙ ፍጹም ነው (ዮሴ 12:2)። ስትታዘዘውና ስታደርገው ውጤቱ ያማረ ይሆናል።

በሰብአዊ ባሕርያችን ብዙ ልንለፋ፣ ልንታከትና ልንሮጥም እንችላለን፤ ግን ያለ እግዚአብሔር እርዳታ ሰው የራሱን ኑሮ በፍሬያማ መንገድ ሊመራ አይችልምና (ኤር. 10:23)።

በእግዚአብሔር ፈቃድ ለመመራት የሚከተሉትን አስፈላጊ የሆኑ ነገሮችን አድርግ።

- በእግዚአብሔር እመን (መዝ. 37:3)።
- በእግዚአብሔር ተደሰት (መዝ. 37:4)።
- የእርሱንም ፈቃድ አውቀህ ለመታዘዝ የምትጓጓ ሁን (ዮሴ 12:1-2)።
- መንገድህን ለእግዚአብሔር አደራ ስጥ (መዝ. 37:5)።
- በእግዚአብሔር ፊት በእርጋታ ተቀመጥና ፈቃዱን በትዕግሥት ጠብቅ (መዝ. 37:7)።
- ከዓለምና ከታወቁ ኃጢአቶች ተለይ (ዮሴ 12:2)።
- መንፈሳዊ አስተሳሰብ ይኑርህ ዮሴ (8:14፤ ገላ. 5:16፤ 1ኛ ተሰ. 4:3)።

አሳብህ እንደ ጌታ አሳብ፣ እንደ መንፈሱ ፈቃድ፣ እንደ መጽሐፍ ቅዱስ ቃል ሲሆን ከዝምታ በኋላ የእግዚአብሔርን ድምፅ ትሰማለህ (1ኛ ነገሥ. 19:9-18)። እግዚአብሔርም በዚህ ጊዜ አማኝን እንደሚመራ የገባውን ቃል ይፈጽማል።

ዮሐ. 14:21 «ትእዛዜ በእርሱ ዘንድ ያለችው የሚጠብቃትም የሚወደኝ እርሱ ነው። የሚወደኝንም አባቴ ይወደዋል፤ እኔም እወደዋለሁ ራሴንም እገልጥለሁ።» ይላል።

ዘፍጥ. 18: 17:-19 «እግዚአብሔር እኔ የማደርገውን ከአብርሃም እሰውራለሁን? የምድር አሕዛብ ሁሉ በእርሱ ይባረካሉና። ጽድቅንና ፍርድን በማድረግ የእግዚአብሔርን መንገድ ይጠብቁ ዘንድ ልጆቼንና ከእርሱ በኋላ ቤቴን እንዲያዝ አውቃለሁና» ይላል።

እግዚአብሔር ፈቃዱን የሚያሳውቅባቸው ሁኔታዎች

የእግዚአብሔርን ፈቃድ ለማወቅ የምትጠባበቅ ከሆነ፤ በብዙ መንገዶች ድምፁን ያሰማሃል። (ዮሐ. 10:27) «በጎቼ ድምፂን ይሰማሉ» (ኢሳ. 48:17፤ ኢሳ. 42:16-23፤ ዮሐዋ. 12:1-2፤ ሮሜ 8:16)።

- ቅዱሳት መጽሐፍትን ስታነብ በታሪኩ፣ ወይም በጥቅሉ ድምፁን ልትሰማ ትችላለህ።
- ስብከት ሲሰበክ ከመልእክቱ ላንተ የሚናገረው ይኖራል።
- መዝሙር ስታዳምጥ በመዝሙሩ ሊናገርህ ይችላል።
- የእግዚአብሔርን ፍጥረት ስታደንቅ ከዚያ የሚያስተምርህ ይኖራል።
- በተመስጦ እያለህ በልብህ ሊናገር ይችላል (ዮሐዋ. 13:1-2)
- መዝ. 142: 10 በጸሎት እግዚአብሔርን እያሰብህ እያለህ ድምፁን ልታዳምጥ ትችላለህ።
- እንዲሁም ቤተ ክርስቲያን ጸልያ በምትናገርህ ወይም በውሳኔዋ እግዚአብሔር ሊናገርህ ይችላል (ዮሐዋ. 9:17፤ 13:1-3፤ 15:23-29)።
- በሕልም፤ በሌሊት ራዕይ፤ አፍላ እንቅልፍ ላይ ሆነህ እግዚአብሔር ሊናገርህ ይችላል (ኢዮብ 33:14-19)። (ሆኖም ሕልሙን ከእግዚአብሔር ቃል ጋር አብሮ መሄዱን አረጋግጥ)።
- በአልጋ ላይ ታመህ ሳለህ ሊናገርህ ይችላል (ኢዮብ 33:29)።

«እግዚአብሔር ይህን ሁሉ ሁለት ጊዜና ሦስት ጊዜ ከሰው ጋር ያደርጋል»።

ሆኖም እግዚአብሔር ይናገረኛል ስትል ከሥጋም ከጠላትም ሊሆን ስለሚችል በድጋሚ በሌላ ነገር እስኪያረጋግጥልህ እርምጃ አትውሰድ።

• እግዚአብሔር በተቃራኒ ሁኔታዎች ፈቃዱን ሊገልጽ ይችላል።

የሴፍን እግዚአብሔር ተቃራኒ በሆኑ ሁኔታዎች መርቶት ነበር (ዘፍጥ ምዕራፍ 39 እስከ ምዕራፍ 41)። አንዱን በር በመክፈት ሌላውን በመዝጋት እግዚአብሔር ይመራል። ልክ እንደ ቀይና አረንጓዴ መብራት አስፈላጊነት ነው (የሐዋ. 16:6-10)።

• ኢያሱ በጸለየ ጊዜ እግዚአብሔር ማድረግ የሚገባውን አሳየው (ኢያሱ ምዕራፍ 7)።

• እግዚአብሔር ጴጥሮስን በብዙ ነገሮች እንደመራው ከዚህ በታች ባሉት ጥቅሶች ተረዳ።

የሐዋ. 11:4-18

- ጴጥሮስ ይጸልይ ነበር (ቁጥር 5)።

- ጴጥሮስ ራዕይ አየ (ቁጥር 6)። (የሐዋ. 16:9-10፤ ኢዮኤል 2:28-29)።

- እግዚአብሔር ጴጥሮስን 3 ጊዜ ተናገረው (ቁጥር 7፣ 9፣ 10)።

- በሮቹ ተከፈቱ (ቁጥር 11)።

- መንፈስ ቅዱስ ከሰዎቹ ጋር እንዲሄድ ነገረው (ቁጥር 12)።

- ጴጥሮስ በመንፈስ እንደተመራ በራሱ አረጋገጠ (ቁጥር 12)።

- የተላኩት ሰዎች አረጋገጡለት (ቁጥር 12)።

- ከዚያ ወደ ቆርኔሌዎስ ቤት ታዝዞ ሄደ (ቁጥር 12)።

- መንፈስ ቅዱስ በቆርኔሌዎስና በቤተሰቦቹ ላይ በመውረዱ ምሪቱ ትክክል እንደነበረ አረጋገጠ (ቁጥር 15)።

- ምሪቱ የእግዚአብሔር መሆኑን እርሱም ሌሎችም ክርስቲያኖች ገባቸው (ቁጥር 16፣ 18)።

- በዚህ ምክንያት ሰዎቹ እግዚአብሔርን አመሰገኑ (ቁጥር 18)።

እዚህ ላይ አንድ ነገር ላስጠነቅቅህ፤ በለዓም የእግዚአብሔርን ፈቃድ ካወቀ በኋላ እንደገና የእግዚአብሔርን አሳብ ለማስቀየር እንደፈለገው ዓይነት እግዚአብሔር አንተ ወደፈለገኸው እንዲመጣ አታስቸግረው፤

ለአንተ አደጋ አለውና (ዘኁ. 22:8-13፤ 19)። ለራስህ ፈቃድ አሳልፎ እንዳይሰጥህ ተጠንቀቅ (መዝ. 77:29-31)።

በመጨረሻም የእግዚአብሔር ፈቃድ ለማወቅ የሚከተሉት አሳቦች ይጠቅሙህ ይሆናልና እስቲ ሞክራቸው።

- የእግዚአብሔርን ፈቃድ እስክታገኝ አእምሮህን ገለልተኛ አድርግ። የአንተን ፈቃድ ለእግዚአብሔር ፈቃድ አስገዛ። ከዚያ በጸሎት ካስፈለገም በጾም ጭምር እግዚአብሔርን ጠይቅ።
- እግዚአብሔር ፈቃዱን በቃሉ ወይም በልዩ ልዩ ሁኔታዎች ያስቀምጣል (መዝ. 36:34፤ መዝ. 39:1)፤ ሆኖም ጠንከር ያለ ፍላጎት እስኪፈጠር መቆየት ይኖርብሃል። ሌላ መሻት ከሥጋ ሊመጣ ስለሚችል በውስጥህ ያለው እቅድ ከእግዚአብሔር መሆኑን አጥብቀህ አነጻፅር፤
- በልብህ የተፈጠረውን መሻት በእግዚአብሔር ቃል ፈትን፤ ከእግዚአብሔር ቃል የሚቃረን መሻት ትክክለኛ አይደለም። ከቃሉ ተቃራኒ የሆነ እግዚአብሔር ሌላ መገለጥ አይሰጥም።
- ከዚያ እግዚአብሔር የገለጠልህን አመዛዝነህ ለመቀበል ምርጫህን አድርግ።
- ውሳኔህን ካደረግህ በኋላ ሁለት ና ሦስት ጊዜ ጸልይና በነገሩ መላኩ ሰላም ካገኘህ፤ እግዚአብሔር በእርግጥ እንደመራህ እወቅና አስፈላጊውን አድርግ።
- የእግዚአብሔር ሰላም የይለፍ ፈቃድህ ነውና።

6. የድብቅ ኃጢአቶች አሽክላዎች

ኃጢአት በአእምሮ (በምኞት) ይጀምራል (ያዕ. 1:14-15፤ ምሳ. 23:7)።

ለመሆኑ የተሰወፉ ወይም ድብቅ ኃጢአቶች ምንድር ናቸው? መጽሐፍ ቅዱስ ከእምነት ያልሆነ ሁሉና ዐመጽ ሁሉ ኃጢአት ነው ይላል። በጨለማ እግዚአብሔር አያይም በማለት የሚሠራው ሁሉ ኃጢአት ነው ይላል። በጨለማ የሚደረግ የሚለው በአእምሮ የሚታሰብን ክፉ አሳብና ምኞትን ሁሉ ያጠቃልላል (ሮሜ. 14:23፤ 1ኛ ዮሐ. 5:17፤ ሕዝ. 8:12)።

ከወጣቶችም ሆነ በዕድሜ ጠና ካሉ ሰዎች መካከል ብዙዎች ክፉን ነገር አድርገው እግዚአብሔር እንዲሁ ዝም ይለናል ብለው የሚያስቡ አሉ (ኢሳ. 29:15)። እስከአልታየን ምን አለ? ኃጢአት ብንሠራ የሚሉ ኃጢአታቸው አንድ ቀን ታጋልጣቸዋለች (ዘኁ. 32:23)። ኃጢአት ደግሞ አታላይ ነው (ዕብ. 3:12-13)። የተሰወረ ኃጢአት ከእግዚአብሔር ጋር ግንኙነትን ያቋርጣል (መዝ. 65:18፤ ኢሳ. 59:1-2) እንደዚሁም እግዚአብሔር በሕዝቡ መካከል እንዳይሠራ ያደርገዋል (ኢያሱ 7:12)። የተደበቀውን ኃጢአት ካላወጣነው እግዚአብሔር አብሮን አይወጣም።

የተሰወረውን ኃጢአት ወደ ብርሃን የሚያወጣው መንፈስ ቅዱስ ነው ዮሐ. 16:8።

ዳዊት «አቤቱ፥ መርምረኝ ልቤንም እወቅ፤ ፈትነኝ መንገዴንም እወቅ፤ በደልንም በእኔ ውስጥ ብታገኝ እይ» የዘላለምንም መንገድ ምራኝ» ይላል (መዝ. 139:23-24)። መንፈስ ቅዱስ ኃጢአታችንን ወደ ብርሃን የሚያመጣው እንደ ሰይጣን እኛን ለማስቃየት ሳይሆን እኛን ለመርዳት ነው።

መንፈስ ቅዱስ ደግሞ እንዲረዳህ ከፈለግህ የሚከተሉትን 3 ነገሮች አድርግ።

- ኃጢአትህን እንደ ኃጢአት እየው።

ከተሰወረ ኃጢአት ለመገላገል ከፈለግህ የምታደርገው መጥፎ መሆኑን መቀበል አለብህ። መንፈስ ቅዱስ ኃጢአትህን ሲያሳይህ መጥፎ ነው፤ ቆሻሻ ነው፤ በእግዚአብሔር ላይ ዓመጽ ነው፤ እግዚአብሔርን ያሳዝናል፤ ይጠላዋልም፤ ብለህ ተናገር። ኃጢአትህን እግዚአብሔር እንደሚያየው አድርገህ እየው። እንዲሁም እግዚአብሔር እንደሚጠላው ጥላው።

- የተሰወረ ኃጢአትህን አስረክብ

ኃጢአተኝነትን መቀበል ብቻ ሳይሆን፥ ለመተው ፈቃደኛ መሆን አለብህ (ምሳሌ 28:13)። ያን ኃጢአትህን ለመተው እስካልወሰንህ ድረስ ወደ ክርስቶስ በማልቀስ አትምጣ።

- ስውር ኃጢአትህን አስርበው።

ለስውር ኃጢአት ያለህን ምኞት አስርበው። ስውር ኃጢአትህን ካልጨመርክና ካስራብከው ይሞታል። ከንስሐ በኋላ ተመልሶ እንደገና ያንን ኃጢአት ማሰብ ወይም መመኘት ልክ ሊጠፋ ላለ ኩራዝ ወይም

ማሾ ነጻጅ መጨመር ያህል ነው። እንዳይጠፋ ወይም እንዳይከሰም ያደርገዋል። እንደገናም አሳብህን በከፋ ከሞላኸው ተመልሰህ የተናዘዝህበትን ኃጢአት ደግሞህ ትወድቅበታለህ።

መጥፎ ልማድ በጠጪ ሰው በጀርባው ላይ እንዳለ ዝንጀሮ ይመስላል። መጀመሪያ ልማድ ትንሽና አብሮ ለመጫወት ደስ የሚያሰኝ ኃጢአት ነው፤ እያደር ግን ይህች ትንሿ ኃጢአት በላይ ላይ ትወጣለች። ከጀርባው ላይ ሆና ታድጋለች። ሲነቀንቃት ግን ሙጭጭ አድርጋ ሄዳ ትይዘውና አልወርድም ትላለች። እላይ ላይ እንዳለች በየጊዜው ይመግባታል፤ እያደር እያደገች ሄዳ የሚበላውን ሳይቀር እየበላች እርሱን ታስርበዋለች፤ ያለው ተስፋ ያችን የምታሰክር መጠጥ በብዛት ወስዶ በሞት መገላገል ነው።

ከኃጢአት ለመገላገል ከዚያ ኃጢአት ራሳችንን ማግለልና ለዚያ ኃጢአት የሞትን መሆን አለበን። በሞተ ሰው ላይ ኃጢአት ኃይል የለውምና ለለዚህ ኃጢአትን ብታስርበው ይሞታል።

በኃጢአት ወድቆ የመነሣት ጸጋ

ብዙዎቻችን ከምናውቀው በላይ ብዙ መንፈሳዊ ውድቀቶች አሉ። እነዚህን ውድቀቶች ደግሞ ሰይጣን እንደማይገረሰስ ግንብ በማሳየት የወደቁት ከእግዚአብሔር እንዲርቁ ከፍተኛ ጥረት ያደርጋል።

በውድቀታችን ተስፋ እንዳንቆርጥ የሚያደርገን፤ በእግዚአብሔር ቃል ላይ እንደምናነበው፤ ታላላቅ የእምነት ሰዎች የነበሩ በሕይወታቸው ውድቀትና መሸነፍ እንዳጋጠማቸው ማወቃችን ነው።

ሙሴ፡- ነፍስ ገዳይ ነበር (ዘጸ. 2:12)። ሙሴ ፈሪና እምነተ-ጎደሎ ነበር (ዘጸ. 4-10፥ 13)። ይህም እግዚአብሔርን አስቆጣው (ዘጸአት 4:14)። ሙሴ ወደ ተስፋው ምድር ለመግባት ተመኝቶ ነበር፤ ግን ውድቀት አገደው (ዘጸአቱ 20:12)፤ ሆኖም እግዚአብሔር የሙሴን እምነት በምሳሌነት ጠቀሰው (ዕብ. 3:1-2)። የሙሴ ውድቀት ከእምነት ጀግኖች አዳራሽ እንዳይገባ አላገደውም (ዕብ. 11:23-28)።

ያዕቆብ ፡- ያዕቆብን የጸሎት አርበኛ አድርገን እንቆጥረዋለን (ዘፍ. 32:26)። እንዲሁም ታላቅ መገለጥ የነበረው ሰው ነበር (ዘፍ. 28:12)። ሆኖም ይህ ያዕቆብ የወንድሙን ድርሻ ብኩርናና በረከት ለመውሰድ ዓይነ ሰውር አባቱን አታለለ። ሕጋዊ ሚስቱን ጠልቶ በሰውር እህቷን ይወድ ነበር (ዘፍ. 29:34)። ይህ ሰው በአጠቃላይ በማታለል፤ በስርቆት፤ ባለመታመንና ከአንድ በላይ ሚስት በማግባት የተጠላለፈ ሕይወት ነበረው፤ ግን በእግዚአብሔር ጸጋ ምክንያት ዛሬ የአብርሃም፤ የይስሐቅና የያዕቆብ አምላክ እያልን እንሰግዳለን።

ንጉሥ ዳዊት :- ለእግዚአብሔር ምስጋና ብዙ መዝሙሮችን የዘመረ፤ ታላቅ ጦረኛና በእግዚአብሔር ሕግ ደስ የሚለው ነበር። ቢሆንም ምን ዓይነት ክፉ ሰው ሆኖ ነበር! / ቤርሳቤህን ከባሏ ነጥቆ በሰው ርባሏን ሲያስገድልና የእግዚአብሔርን ስም በእግዚአብሔር ጠላቶች ሲያሰድብ እግዚአብሔር ግን ይህን ሰው «እንደ ልቤ ያለ ሰው» ብሎ ይጠራዋል (1ኛ ሳሙኤል 13:14)።

እግዚአብሔር ነፍሱ ገዳዩን ሙሴን፤ አታላዩን ያዕቆብን፤ ዘማዊውንና ነፍሱ ገዳዩን ዳዊት የማራቸው ለምን ይሆን?

እነዚህ ሰዎች ከውድቀታቸው ተምረው ወደ ድል ስለተሻገሩ ነው።

በኃጢአት ወድቀህ ተስፋ ለቆረጥህ ውድቀትህን ለመቋቋምና ወደ ሰላምና ድል አድራጊ ሕይወት ለመምራት የሚከተሉትን እርምጃዎች ውሰድ።

• ስለውድቀት አትፍራ

ኃጢአት ሲሠሩ መፍራት ወዲያው ያጋጥማል። አዳም ኃጢአት እንደሠራ ከእግዚአብሔር ተደበቀ። ጴጥሮስ ክርስቶስን ከካደ በኋላ የጌታውን ፊት መልሶ ለማየት ፈራ። ዮናስ ነነዌ አልሄድም በማለት አሻፈረኝ ባለ ጊዜ አመጹ ከእግዚአብሔር ወደ ሩቅ አገር አሸሸው።

• ከውድቀት ይልቅ እጅግ የሚከፋው አብሮት የሚመጣው ፍርሐት ነው።

አዳም፣ ዮናስና ጴጥሮስ ከእግዚአብሔር የሸሹት ለእግዚአብሔር የነበራቸው ፍቅር ጠፍቶ ሳይሆን ይቆጣናል ብለው ስለፈሩ ነው። ሰይጣን ይህን የሰዎችን ፍርህት ወስዶ ከእንግዲህ ወዲህ ተስፋ ስለሌለህ እግዚአብሔርን ለመከተል እንደገና አትሞክር በማለት ይጠቀምበታል።

ሰይጣን፣ የወንድሞች ከላሽ፣ በአንዲት ኃጢአት እስክትወድቅ ይዘርሃል። ከወደቅህ በኋላ ለመነሣት ተስፋ እንዳታደርግ እግዚአብሔር እጅግ ቅዱስ ስለሆነ አንተን እጅግ ኃጢአተኛውን አይቀበልህምና ተስፋ አታደርግ ብሎ ውሸቱን ሁሉ ይነግርሃል። ሙሴ ፍርሐቱን ለማስወገድ 40 ዓመታት ፈጀበት! / ሆኖም ሙሴም ሆነ ዳዊትና ያዕቆብ ውድቀታቸውን ስለተቋቋሙ የእግዚአብሔር ታላላቅ የእምነት አርበኞች ተብለው ተቆጥረዋል።

ዳዊት ወደ እግዚአብሔር በንስሐ ተመለሰ፤ ዮናስ ተመልሶ ወደ ነነዌ ሄዶ በመስበኩ የአንድን ከተማ ሙሉ ሕዝብ ወደ ንስሐ መራ፤ ጴጥሮስ ከከህደት አመጽ ላይ ተነሥቶ ቤተ ክርስቲያን ወደ ጴንጠቆስጤ በረከት መራት።

- ብትወድቅም ወደፊት ተራመድ።

ሰው አንዳንዴ ለእግዚአብሔር ታላቅ ሥራ የሚሠራው ውድቀቱን ከቀመሰ በኋላ ነው። ከታላቅ አወዳደቅ የተመለሱ ሰዎች፤ የሰይጣንን ኃይልና ተንኮል መጠን ያውቃሉ፤ በሥጋም መታመንን አደገኛነት ያስተውላሉ።

- ብትወድቅም እግዚአብሔርን ማምለክ አታቁም።

ሙሴ በድል ሕይወት የቆየው ከጌታ ጋር ዘውትር ይገናኝ ስለነበረ ነው። ከእግዚአብሔር ጋር አንድ ዓደኛ ይነጋገር ነበር ይለዋል (ዘጸአት 33:11)።

- የቅድስና ምስጢሩ ውሰብስብ አይደለም፤ ከኢየሱስ አጠገብ መሆን ነው።

ፊትህ እስኪያበራ ድረስ እርሱን መመልከት። ውድቀት አጋጥሞህ ከሆነ ባለሀበት ቦታ ቆመህ ኢየሱስን አምልከው። ወይም ተንበርክከህ ልብህንና እጆችህን ወደእርሱ አንስተህ ስገድለት (ዮሐ. 4:23) ወይም እኔን ኃጢአተኛውን ማረኝ ብለህ በእምነት ስገድለት (ሉቃስ 18:13)።

ዳዊት በውድቀት ማጥ ውስጥ ሆኖ የሚከተለውን መዝሙር ጻፈ፡- መዝ. ምዕ. 25 እና ምዕ. 51።

በሕይወትህ ውድቀት አለወይ? ልትላቀቀው ያልቻልኸው መጥፎ ዐመል፡- በአእምሮና በመንፈስህ የምትሰቃይበት ኃጢአት፤ ከእግዚአብሔር ፈቃድ ውጭ በመሆን መቸገር፤ ከዚህ በፊት በሠራኸው ኃጢአት በመሳደድ፤ ወደፊት ይደርስብኛል በምትለው በፍርሐት ማጥ ውስጥ ነህ ወይ? ወዳጄ ሆይ! በእነዚህ ችግሮች ውስጥ ከሆንህ በውድቀትህ ባለሀበት ቦታ ለጌታ ስገድለት፤ አመስግነው፤ አክብረው፤ ክርስቶስ «ወደ እኔ የሚመጣውን ወደ ሜዳ አልሰደውም ይላልና (ዮሐ. 6:37)። «እናንተ ደካሞች ወደ እኔ ኑ እኔ አሳርፋችኋለሁ፤ ለነፍሳችሁ ዕረፍት ታገኛላችሁ» ይላል (ማቴ. 11: 28)።

7. የሕይወት ማዕበል ሲያጋጥመኝ ምን ላድርግ?

በክርስትና ሕይወት ስትቆይ በሕይወት ማዕበል ውስጥ ልትገባ ትችላለህ፤ ወይም በዚህ የሕይወት ማዕበል ገብተህ ይሆናልና፤ የእግዚአብሔር ቃል ስለዚህ የሚናገረውን ሰማ።

የሐዋ. ምዕ. 27ን ብታነብ ሐዋርያው ጳውሎስ አንድ ጊዜ መርከብ ተሰብርቦት እንደነበርና በዚያ ስፍራ ምን እንደሚል ብታስተውል ስለ ሕይወት ማዕበል ይገባሃል።

የመርከቡ ጉዞ ሲጀመር የደቡብ ነፋስ በቀስታ ይነፍስ ነበር፤ ጸጥ ያለ ባሕር ነበር፤ ፀሐይም ደስ የምታሰኝ ሙቀት ትሰጥ ነበር። በመርከብ ለመጓዝ ምቹ ጊዜ መስሎ ነበር። ይህ ፀጥ ያለና ዙሪያው የማረ አስደሳች ሕይወትን ያመለክታል። ሕመም የለም፣ ፈተና የለም፣ ትልቅ ችግር የለም። ሁሉ የማረና ደስ የሚያሰኝ ነው (ቁጥር 13)።

በድንገት ሁኔታው ይቀየርና ከየት መጣ ሳይሉት ደመና ያንዣብባል። ዝናብ በኃይል መውረድና መርከቧን መምታት ይጀምራል። ዐውሎ ነፋስ በቁጣ ይነሣል። አሁን በመርከቧ የተሳፈሩት ሰዎች በጨካኝ ማዕባባ ውስጥ ወዲያና ወዲህ ይላጋሉ። መርከቧ ተይዛለች። ማዕበሉን ልትቋቋም ያቅታታል።

ይህ የሕይወት ማዕበል ገጥሞት የወደቀ ሰውን ያመለክታል። ይህን ሰው እንዴት በዚህ ፈተና ወደቅህ? እስከዛሬ የነበረህ የክርስትና ልምምድህ የት ገባ? እምነትህ ወዴት ከዳህ? ብላችሁ ብትጠይቁት ሰውዬው የሚላችሁ «ሁሉ ነገር ሰላም ነበር፤ ነገር ግን በድንገት ሳላስበው በፈተና ማዕበል ውስጥ ገባሁ፤ ፈተናው ጠነከረብኝ፤ ልቋቋመውም አልቻልኩም፤ ወደቅሁም ይላል።

ሰዎች ወደ ደኅንነት እንዲህ ተገፍተው አይገቡም፤ ወደ አልጠበቁት ማዕበል ግን ተገፍተው ይገባሉ።

ሰው በሕይወት ማዕበል ሲገፋ መጀመሪያ የሚያደርገው ምንድን ነው? ገብቶ ሊጋልብ ይጀምራል (ቁጥር 15)። ሰዎች ማዕበሉን መቋቋም እንዳቆሙና መርከቧን ለቀው መነዳት ሲጀምሩ መቆጣጠር ተሳናቸው። መርከቧም እንክትክቷ ወጣ ሁሉንም ሰዎች ልታስጥማቸው ነበር።

- የሞራልና የመንፈሳዊ መርከብ መሰበርም ራስን ካለመቆጣጠር ይጀምራል። አንድ ሰው ለፈተና መንገድ ከሰጠ፤ በፈተና ማዕበል መሐከል ውስጥ ይወድቃል። ለእግዚአብሔር ሁልጊዜ ሕይወቱን በመንፈስ ቅዱስ ቁጥጥር ሥር ካላዋሉት፣ ፈተናን ካልተቋቋሙት ድንገተኛ አደጋ ውስጥ መውቀድ አይቀሬ ነው።

- ራስን መርዳት መሞከር

ሰዎች ራሳቸውን ለማዳን ብዙ ጥረት አደረጉ (ቁጥር 17)። በፈተና ውስጥ የወደቀ ሰው በማዕበል መነዳት ይደክማል። ራሱን መኮነን ይጀምራል፤ ወደ ልቡ ይመለከታል። ራሱን ይመረምራል፤ ጥርሱንም

ነክሶ ኃይሉን ያጠነከራል፤ ሆኖም ከንቱ ሙከራ ነው። በፈተና ወድቆ ራስን ማዳን መሞከር ከንቱ ሙከራ ነው። በማሰብ ብዛት ከእንዲህ ያለ ፈተና መውጣት አይቻልም፤ ምክንያቱም ማዕበሉ አያቋርጥምና (ቁጥር 19)።

እኔ እኮ ክርስቲያን ነኝ-ይህን ማድረግ የለብኝም። ይህ ክርስቶስን ያሳዝናል፤ ስለዚህ እግዚአብሔር እንዲቀበልኝ ራሴን ቅዱስ ማድረግ አለብኝ ይላል።

ሁሉን በራሱ ጉልበት ለማስተካከል ይጥራል፤ ሆኖም ጥረቱ ስለማይሳካለት ድካሙ ዋጋ-ቢስ ይሆናል። የመውጣት ተስፋውም ይቆረጣል። (የሐዋ. 27 ቁጥር 20፤ ሮሜ 7:20)።

የሕይወትን ማዕበል ፈተና ለማሸነፍ መልስ ያገኘ ሰው

ይህ ሁሉ መፈራገጥና ጥረት ሲደረግ በጸሎት ለመትጋት ገለል ብሎ የነበረው ጳውሎስ መልስ ይዞ ብቅ አለ (ቁጥር 21)። በጳውሎስ እምነት የማዕበሉ ኃይል አክትሟል (ቁጥር 23)። ጳውሎስ ከፍርሐት ተገላግሎ ነበር፤ እንዴት ቢሉ መልአኩ ከእግዚአብሔር ተልእኮ ግልጽ መመሪያ ሰጥቶት ስለነበረ ነው (ቁጥር 24)።

ስለዚህም በሕይወት ማዕበል ውስጥ ካለህ የራስህን ጥረት አቁምና አንድ ሌሊት በጸሎት ከእግዚአብሔር ጋር ቆይ፤ ሳይዘገይ በውኃና በእሳት ውስጥም ብትሆን እኔ ከአንተ ጋር ነኝ የሚል የእግዚአብሔር መልስ ይመጣልሃል (ኢሳ. 43:2)።

ጳውሎስ ደፍሮ «ከእናንተ አንድ ነፍስ እንኳ አይጠፋም» አለ (ቁጥር 22)፤ ይህን ሊል የቻለው በጸሎት ጠይቆ የተስፋ ቃል ስላገኘ ነው (ቁጥር 24)። ከአንተ ጋር ማን ነው በመርከብ ላይ የሚጓዝ? ሚስትህ? ልጆችህ? ሁሉንም እግዚአብሔር ከማዕበሉ ማዳን ይችላል (የሐዋ. 16:3)።

የተስፋ ቃል ከማግኘት በኋላ

ጳውሎስ የተስፋ ቃሉ እንደመጣለት ሰዎቹ ወዲያውኑ አልዳኑም፤ ቀስተ ደመናም አልታዩም፤ ነፋሱም አላቆመም፤ ጳውሎስ ወደብ ላይ ወዲያው ደርሶ ድልን አላበሰረም። ገና ማዕበሉ አላቋረጠም፤ እንዲያውም የከፋው ሊመጣ ነው።

ብዙ ሰዎች የሕይወትን ማዕበል ሊያሸነፉ የማይችሉትም ለዚህ ነው።

እግዚአብሔር የተስፋ ቃሉን ከገለፀላቸው በኋላ ወይም ኃይሉንና ምህረቱን በመግለጥ እግዚአብሔር ከአነጋገራቸው በኋላ አድማሱን

በመመልከት ፀሐይ ቶሎ እንዲወጣ ይጠባበቃሉ። በዚህ ፈንታ ግን ነፋሱ በኃይል መንፈስ ይጀምራል፤ ማዕበሉም ከፍ እያለ ይሄዳል።

መርከቧ ከቋጥኝ ጋር ተጋጫችና ተሰበረች፤ በዚያን ጊዜ ጳውሎስ ከሌሎቹ እስረኞች ጋር በቀዝቃዛ ባሕር ውስጥ ይገባል፤ ሕይወቱንም ለማዳን ይዋኛል። ነፋሱ ቢቀጥልም፤ የመርከቢቱ የቀድሞ ተሳፋሪዎቹም ለማመን ቢያዳግታቸውም ጳውሎስ በእግዚአብሔር ያምን ስለነበር «ምንም አትሆኑም» እያለ ሳያደፋፍራቸው አልቀረም። ውኃውም ከፍ ቢል እኔ እግዚአብሔርን አምናለሁ» ፤ ሲዋኝም «እኔ እግዚአብሔርን አምናለሁ» ሳይል አልቀረም።

«እኔ ነኝ»

እምነት ማለት ምንድር ነው? አንድ ጊዜ ሙሴ የእስራኤል ሕዝብ ማን ላከህ? ቢሉኝ ምን እመልሳለሁ? ሲል፡ እግዚአብሔር «እኔ ነኝ የላከኝ በላቸው» አለ (ዘጸአት 3:14)።

«እኔ ነኝ» ማን ነው? ሁሉን ቻይ የሠራዊት ጌታ እግዚአብሔር ነው። ምን ትፈልጋለህ? ከፈተና ለማምለጥ ነው ወይ? እንግዲያው «እኔ ከፈተና ማምለጫህ ነኝ፤ «እኔ የምትፈልገኝ ነኝ» ይልሃል፡ ስለዚህ እምነት ማለት እግዚአብሔር ስለራሱ የሰጠውን የተስፋ ቃል ሳይጠራጠሩ መቀበል ነው።

እግዚአብሔር ጳውሎስን ከሕይወት ማዕበል የማድንህ «እኔ ነኝ» አለው፤ ስለዚህ እኔም «እርሱ ከማዕበሉ ያወጣኛል እላለሁ»። እምነት እግዚአብሔር ስለራሱ የተናገረውን ቃል እንዳለ መውሰድ ነውና። አንተም በሕይወትህ ምን ዓይነት ማዕበል አለህ? እንዴት እየተቋቋመኸው ነው? ማዕበሉ እንዲያቆም መጠየቅ አያስፈልግህ ይሆናል፤ የሚያስፈልግህ ግን ምንም ነገር ቢያጋጥምህ እርሱን ለማመን እንድትችል እምነት እንዲሰጥህ መለመን ነው። እርሱ ካለበት ከማዕበሉ መውጫም አለ (ፊል. 4:13፤ 1ኛ ቆሮ. 10:13)።

8. ተስፋ መቁረጥ ሲያጋጥምህ መድኃኒቱ ምንድር ነው?

ተስፋ መቁረጥ ታላቁ የክርስቲያን ግዙፍ ጠላቱ ነው። በዚህ ተስፋ መቁረጥ እጅ የመግባት አደጋ ሲገጥመን ምንድር ነው ማድረግ ያለብን?

በከፍተኛው የተስፋ መቁረጥ ወይም የስሜት ወይም የመንፈስ መቀዝቀዝ ውስጥ ከመግባታችን በፊት ማናችንም ብንሆን ስሜታችን ከፍ የሚልበትና ዝቅ የሚልበት ጊዜ አልፎ አልፎ እንደሚያጋጥመን

መታወቅ አለበት፤ ይህን ግን ጭራሹን ልናስወግደው አንችልም። ሁሌ በተራራው ላይ መቆየት አንችልም። ስሜት ተለዋዋጭ ስለሆነ በአንድ ቦታ ረግቶ አይቆይምና (ማቴ. 17: 1-21፤ ዘጸአት 31:8፤ 32:1-20)።

- ተስፋ መቁረጥ ወይም ትካዜ ወይም ችግር ብዙውን ጊዜ ከከፍተኛ ድል በኋላም እንኳን እንደሚከሰት ማስታወስ አለብን።

ጌታችን ኢየሱስ ክርስቶስ በዮርዳኖስ ወንዝ ውኃ በአጥማቂው ዮሐንስ እጅ ተጠምቆ እያለ በመንፈስ ቅዱስ ከተሞላ በኋላ ወደ ምድረ በዳ እንደተነዳና በሰይጣን እንደተፈተነ እናነባለን። ከአንዳንድ አገልጋዮች ሕይወት እንደምንረዳውም ለእግዚአብሔር ሥራ ታላቅ ቅንአት ያላቸው ሰዎች አንዳንዴ መንፈሳቸው ሊወድቅባቸው ይችላል። ለምሳሌ ነቢዩ ኤልያስ ከታላቅ መንፈሳዊ ቅንአትና ተጋድሎ ድል በኋላ ንግሥት ኤልዛቤል አስፈራርታው ብዙ መንገድ ሮጦ ከክትክታ ዛፍ በታች ተኝቶ ለመደበቅ ሲሞክር እናየዋለን። (1ኛ ነገሥ. ምዕ. 18 እና 19)።

እንዲሁም አንድ ሰው ጥሩ ነገር ጠብቆ ያንን ሳያገኝ ሲቀር፤ ለምሳሌ የትምህርት ፈተና ተፈትኖ ከከፍል ወደ ከፍል ለማለፍ ወይም ዲፕሎማ ወይም ዲግሪ ሲጠብቅ ሳይሰካለት ሲቀር፤ ሥራ አገኛለሁ ብሎ ሥራው ለሌላ ቢሰጥ፤ የትዳር ኃደኛ አገኘሁ ስለዚህ አገባለሁ ብሎ ተስፋ ሲያደርግ ወይም ሌሎችን ነገሮች ጠብቆ ሳይሳካለት ቢቀር ወደ ከፍተኛ ተስፋ መቁረጥ ሊገባ ይችላል።

ለመሆኑ የተስፋ መቁረጥ መነሻዎች እንዴትና ምን ይመስላሉ?

የተስፋ መቁረጥ መነሻው ስፋትና ተለዋዋጭ ባሕርይ ያለው ስለሆነ በስፋትና በጥልቀት መተንተን አስቸጋሪ ቢሆንም በአጠቃላይ ግን ምንጫቸው ከሦስት አቅጣጫዎች እንደሚሆን ተደርሶበታል።

አንደኛው ተስፋ መቁረጥ ከአካል ሁኔታ የሚመነጭ ነው። ለምሳሌ ከሥራ ብዛት፤ ከእንቅልፍ ማጣት፤ በበሽታ ከመያዝ የተነሣ አካል ይጎዳና ተስፋ መቁረጥ ይመጣል። ጤንነት ባልተሟላበት ደግሞ በአእምሮም ሆነ በመንፈስ ሞቅታ ውስጥ መቆየት ያስቸግራል።

- ስለሆነም ከሥራ ብዛት የተነሣ ችግር ካለ ዕረፍት መውሰድ ጥሩ ነው። ምክንያቱም ከብቁ ዕረፍት በኋላ ኃይል ከመመለሱም ሌላ ለሕይወት ራዕይም ማግኘት ይረዳል። ለእንቅልፍ ማጣትና ለጤና መታወክ ወደ እግዚአብሔር መጸለይ እንዲሁም ሕክምና ማድረግ ጥሩ ነው።

ሁለተኛው ተስፋ መቁረጥ የሚመነጩው በድብቅ ኃጢአት ከመሥራት የተነሣ ይሆናል። የተደበቀ ኃጢአት ካለ ሙሉ የመንፈስ ነፃነት ደስታና ሰላም አናገኝም። ለዚህ መፍትሔው ወዲያውኑ ንስሐ መግባት ሲሆን፤ ከዚያ ኃጢአት ፊታችንን ማዘርኛ ወደ እግዚአብሔር ፊታችንን መልሰን መናዘዝና በእርሱ መታመን ነው (1ኛ ዮሐ. 1፡6-10)።

ሦስተኛው የተስፋ መቁረጥ ምንጩ ሰይጣን ነው።

ሰይጣን ሰውን ተስፋ ለማስቆረጥና ሰው ብቻውን ይሆን ዘንድ ከፍተኛ ጥረት ያደርጋል። እስቲ ነቢዩ ኤልያስን በአሳብህ በክትክታ ዛፍ ሥር እየው። ኤልያስ «እኔ ብቻ ቀርቻለሁ» ሲል የተናገረው ቃል ልክ አልነበረም። እግዚአብሔር «ሰባት ሺህ ከእስራኤል ለበኣል ጣዖት ወድቀው ያልሰገዱ አስቀርቻለሁ» ይላል። እኔ ብቻዬን ቀረሁ ላለው የእግዚአብሔር መልስ «አንተ ብቻህን አይደለህም። ከአንተ ጋር 7000 አማኞች አሉ» ብሎ ያጽናናዋል።

- ችግር ወይም መከራ ወይም ተስፋ መቁረጥ ሲገጥምህ በራስህ ውስጥ አምቀህ አትያዘው፤ ይልቁንም የሚረዳህ ጥሩ መንፈሳዊ ጓደኛ ፈልገህ ችግርህን ንገረው- አገልጋይ ለአገልጋይ፣ ሰባኪ ለሰባኪ፣ አስተማሪ ለአስተማሪ፣ ተማሪ ለተማሪ በግልጽነት ተነጋገሩ- ያን ጊዜ በሕይወትህ ያጋጠመህን ውድቀትህንና ድሎችህን በጋራ በመወያየት በችግርህ ብቻህን እንዳልሆንህ ትገነዘባለህ። ደግሞም በእግዚአብሔር ኃይል ተሞልተህ ወደ ተግባርህ አገልግሎትህ ትመለሳለህ። ለዚህ ነው ተስፋ መቁረጥ ሲያጋጥምህ ወደ መንፈሳዊ ጓደኛ መሄድ ወይም መንፈሳዊ ኮንፍራንስ ወደሚካሄድበት መሄድ የሚጠቅመው።

ከሌሎች ጋር መገናኘት ፈዋሽነት አለውና ኃይልና ብርታትን ያለብሳልና ብቻህን ከመሆን አደጋ ራስህን ጠብቅ።

ዛሬ እንደእነዚህ ተስፋ የቆረጡትን የማጽናናት ተልእኮና አገልግሎት ያለን ምን ያህሎቹ እንደሆንን እንጃ!

ምናልባትም ለብዙዎቻችን የመንቀፍ፣ የመተቸት ንግግር ወይም ሁኔታ ማሳየት ቀላል ነው። ግን ከእኛ የሚጠበቀው የተቸገረውን ሰው ችግር በመረዳት የማይቻል የመለለውን ነገር በክርስቶስ ኃይል እንደሚቻል ማመልከትና በእኛም በኩል አይዞህ ማለትና ሰውዬውን እንዳለ በመቀበል ለሠራው ትንሽም ነገር ቢሆን ከልብ የመነጩ መገሳ መስጠት ነው። ያኔ ነው አገልጋዩን እንደገና በብርታት እንዲያገለግል ችግረኛው ከተስፋ መቁረጡ እንዲወጣ የምንረዳው። ጌታችን ኢየሱስ

ክርስቶስ በምንዝር ኃጢአት የወደቀችው ሴትን እየገፋፋ አምጥተው በፊቱ ባቀረቧት ጊዜ የሴትየዋን ተስፋ መቁረጥና መዋረዱን፣ ራሷን መጥሏቷን ባየ ጊዜ አይዞሽ/እኔም አልፈርድብሽም ሲል አጽናንቷታል።

ሐዋርያው ጳውሎስ ከአጽናኙ እግዚአብሔር የመጽናናት ጾጋ ተሰጥቶት ነበርና በዚያ መንፈስ ተስፋ የቆረጡትን ያጽናና ነበር (2ኛ ቆሮ. 1:3-4)። እኛም በእግዚአብሔር ጾጋ ሌሎችን እንድናጽናና ወይም እንድንመክር ቃሉ ያዘናል (1ኛ ተሰ. 5:11)።

ከሰው ጋር ኅብረታዊ ግንኙነት ካላደረግን ስለ ሰዎች ወይም ስለ ነገሮች ወይም ስለ ሁኔታዎች ምስት የተሳሳተ አመለካከት ሊያጋጥመን ይችላል። እነዚህም የሚከተሉት ናቸው።

ሀ/ ተስፋ የሚያስቆርጡንን ነገሮች ብቻ መርጠን እንመለከታለን፤
ተቃራኒ የሆነውን፣ ክፋውን ጎን ብቻ እንመለከታለን። በጎውን ወይም አዎንታዊውን ገጽታ ወይም ጎን አናይም። በዚህ ጊዜ ማድረግ ያለብን ይህን ዝንባሌ እምቢ በማለት እግዚአብሔር ያደረገልንን በጎ ነገሮች መቁጠር እንጀምር። እግዚአብሔርን በጸሎት መንፈስ ሆነን እናመስግነው (ፊል. 4:8-9)። ከወንዙ ወዲህ ያለች ላም ሁል ጊዜ በወንዙ ባሻገር ያለው ሣር የተሻለ ለምለም ይመስላታል፤ እኛስ ብዙውን ጊዜ ብዙ የተሻለ እያለን በሌሎች ጥሩ ኑሮና የኑሮ መሳካት እንቀና የለምን? እነዚያን ሰዎች ጠጋ ብለን ብናነጋግራቸው እኮ የራሳቸው ችግሮች ሊኖሯቸው ይችላል። ሆኖም በእኛ ኑሮ የሚቀኑም እንዳሉ አንዘንጋ።

ለ/ የምንመለከተው ጠባቡን ወይም በእኛ አካባቢ ያለውን ወይም አንዱን ክፍል ብቻ ነው።

ለምሳሌ በቤተ ክርስቲያን አንዱን ደክም ያለ አገልግሎት ብቻ አይተን ተስፋ እንቆርጣለን። ሰፊ ያለውን ወይም አጠቃላዩን አገልግሎት ግን አናይም። በአንድ በኩል ደካማ ብንሆን በሌላው ግን ጠንካራ አገልግሎት ሊኖረን ይችላልና ተስፋ አንቁረጥ።

በአገራችን ለወንጌል አገልግሎት ያለው በር ጠባብ ነው ብሎ ከመተከዝ እግዚአብሔር በዓለም ዙሪያ የሚያደርገውን እያየን በምሥጋና እንሞላ። ምክንያቱም እግዚአብሔርን በሁሉ ነገር ማምለክና ማመስገን ከተስፋ መቁረጥና ለራስ ከማዘንና ከስሜታዊ ቀውስ ያወጣናልና (ኤፌ. 5:20፤ 1ኛ ተሰ. 5:18)።

ሐ/ ዛሬ በእኛ ሁኔታም ሆነ በዓለም ያለውን የጊዜውን ሁኔታ ካወሳን ያም ወደ ተስፋ መቁረጥ ያደርሳናል።

ክርስቲያን ግን ማድረግ ያለበት በእምነትና በተስፋ የወደፊቱን ማየት ነው፤ በዓይነ- ሥጋ ያልታየውን ዓለም ማየት ነው። ዛሬ ያለንበት ሁኔታ ያልፋል፤ ለዚህ ነው «ይህም ያልፋል» የተባለው። ዛሬ ዋጋ ቢስ የመሰለው፤ ዛሬ የተነቀፍንበት ወደፊት ከፍተኛ ዋጋ ያለውና ብዙ ምሥጋናና ክብር የሚያመጣ መሆኑን በማመን የእይታ አድማሳችንን በጣም ሰፊ እናድርገው። እምነት የሚያስፈልገንም ለሚታየው ሳይሆን ለማይታየው ነው (1ኛ ቆሮ. 5:6፤ ዕብ. 11:1፤ 13-16)።

የእምነት አርበኞች የጊዜውን ችግርና መከራ ያለፉት የእግዚአብሔርን የወደፊት ተስፋ በእጃቸው እንደጨበጡት በመቁጠራቸው ከፋቅ ያችን አገር በእምነት ስለተሳለሙዋት ነው።

የጌታችን የኢየሱስ ክርስቶስ ምሳሌዎች የወደፊቱን ብሩህ ተስፋ ያረጋግጡልናል።

- ማቴዎስ 13:3-9 ላይ ስለዘረው በሰጠው ምሳሌ ላይ፥ ከፊሉ ዘር በወፎች ሲበላ፥ ከፊሉ በፀሐይ ሲደርቅ፥ ከፊሉ በሾህ ሲታነቅና ሊያፈራ ሊያቅተው ሲታይ፥ በእርግጥም ዘሩ ባከፈለ ሊያሰኝ ይችላል፤ ግን የገበሬው ሥራ ለጊዜው ተስፋ የሚያስቆርጥ ቢመስልም በመጨረሻው ገበሬው 100 ፍሬ፤ 60 ፍሬ፤ 30 ፍሬ ከእያንዳንዱ ዘር በማግኘት መከር ሰብስቧል። ይህ ለእግዚአብሔር ዛሬ የምንሠራው አገልግሎት መጨረሻው ውጤት እንዳለው በትክክል የሚያሳይ ነው።
- ማርቆስ 4:30-32 ላይ የሰናፍጭ ቅንጣት ከተዘራች በኋላ በስውር በምስጢር እንዳደገች ያሳያል። ዛሬ የእግዚአብሔር መንግሥት በወንጌል አገልግሎት ስንዘራ ካለንበት ሁኔታና አካባቢ የተነሣ የእኔ ይህን ያህል መዝራት ወይም ማገልገል ምን ውጤት ሊኖራት ነው በዙሪያዎስ ያለ ትላልቅ የዓለም እንክርዳድ መቼ ያሣድጋትና ብለን ተስፋ አንቁረጥ። ይህችን የሰናፍጭ ቅንጣት ገበሬው ካደረገው ውጭ እንድትበቅል እግዚአብሔር እንዳደረጋት ዛሬም እኛ በታማኝነት ትንሿን እንዝራ። ያቺ አንድ ቀን ከእኛ ቁጥጥር ውጪ በሆነ በእግዚአብሔር ኃይል ለታላቅ በረከትና ለክብሩ ትሆናለችና። ስለዚህ ተስፋ አንቁረጥ (1ኛ ቆሮ. 15:58)።

• ጌታ ኢየሱስ ክርስቶስን እየተመለከትን እንዝራ።

ጌታ ኢየሱስ ስንቱ የተከተለው ሕዝብ ከእርሱ ሲለይና «ስቀለው» «ስቀለው» ከሚለው መንጋ ጋር ሲደባለቅ ያሳለፈውን ሁኔታ ስንመለከት በወዳጆቹ ደቀ መዛሙርት እንኳን ሲካድና ሲሸሸ፣ ወታደሮች ሲያንገላቱት፤ በምስማር ሲቸነከር፤ በመስቀል ሲሰቀልና በጦር ሲወጋ ሲታይ፤ የጌታችን የኢየሱስ ክርስቶስ የታላቁ ተልእኮ መሥራች የሆነው ሁኔታ፤ በዚያን ጊዜ ተስፋ የሚያስቆርጥ መስሎ አልነበረም ወይ? ግን ከመስቀሉ ሞትና ከትንሣኤው በኋላ እስከዛሬ እንኳን የተፈፀመውን ስንገመግም ቀደም ብሎ ካየነው ሥዕል ዛሬ እጅግ በብዙ ተለውጦ ደቀ መዛሙርቱ በመንፈስ ቅዱስ ኃይል ተሞልተው በድፍረት የሰበኩት ዘመናት አልፎ ያ የምሥራቹ የድል ችቦ ዛሬ በዓለማችን— በሰሜን፤ በደቡብ፤ በምሥራቅ፤ በምዕራብ፤ በነጭ፤ በቢጫ፤ በቀይ፤ በወንድ፤ በሴት፤ በአየር፤ በሣተላይት፤ በሬዲዮ፤ በቲቪ፤ በቪዲዮ፤ በካሴት፤ በቃል፤ በጽሑፍ ሲሰራጭና ሲሠራ ስናይ በረጅሙ ሁኔታዎችን ማየት እንዴት ያጽናናል?

ስለሆነም በነፍስህ ዝለህ እንዳትደክም ከኃጢአተኞች በደረሰበት እንዲህ ባለ መቃወም የፀናውን ጌታ ኢየሱስን አስብ (ዕብ. 12:3)።

ተስፋ በቆረጥህ ጊዜ እንደ ዳዊት ልብህን በአምላክህ በእግዚአብሔር አበርቃ (1ኛ ሳሙ. 30:6) ያኔ ከተስፋ መቆረጥ ወጥተህ ባለተስፋ ትሆናለህ። የመጽናናት አምላክ አስፈላጊውን መጽናናት ይስጥህ።

9. መንፈሳዊ ውጊያና ድል

የጠላታችንን፤ የሰይጣንን መንፈሳዊ ውጊያን መጽሐፍ ቅዱስ አማሌቅ ከእስራኤል ጋር ካደረገው ጦርነት ጋር በማመሳሰል ከዚህ በታች የሰይጣንን ውጊያ ስልቶችን በመጥቀስ እንዴት እርሱን ማሸንፍ እንደሚቻል የሚከተለውን አቅርባለን።

ዘዳግም 25:17-18

«ከግብጽ በወጣችሁ ጊዜ አማሌቅ በመንገዱ ላይ ያደረገብህን አስብ፤ በመንገድ ላይ እንደተቃወመህ፤ አንተም ተስኖህ ደክመህም ሳለህ ከአንተ በኋላ ደክመው የነበሩትን ሁሉ እንደመታ፤ እግዚአብሔርንም አልፈራም።» ስለዚህ አምላክህ እግዚአብሔር ትወርሳት ዘንድ በሚሰጥህ ምድር ከሚከብቡህ ጠላቶችህ ሁሉ አምላክህ እግዚአብሔር ባሳረፈህ ጊዜ የአማሌቅን ዝክረ-ስሙን ከሰማይ በታች አጥፋው፤ ይህንን አትርጣ» (ዘጸአት 17: 8-16)።

- የዲያብሎስ ሥራ ስትደክም አይቶ ሳይፈራ አንተን መምታት ስለሆነ እርሱን በክርስቶስ ስም ሁልጊዜ ተቃወመው (ያዕ. 4:7-8)።

መሳፍንት 6:3

«እስራኤልም ዘር በዘሩ ጊዜ ምድያማውያንና አማሌቃውያንም በምሥራቅም የሚኖሩ ይመጡባቸው ነበር፤ በእነርሱም ላይ ይሰፍሩ ነበር፤ እስከ ጋዛም ድረስ የምድሩን ቡቃያ ያጠፉ ነበር፤ ምግብንም ለእስራኤል አይተውም ነበር፤ በግ ወይም በሬ ወይም አህያም ቢሆን አይተውም፤ እንስሶቻቸውንና ድንኳናቸውን ይዘው በብዛት እንደ አንበጣ ሆነው ይመጡ ነበር ለእነርሱና ለግመሎቻቸውም ቁጥር አልነበራቸውም፤ ምድሪቱንም ያጠፉ ዘንድ ይመጡ ነበር።»

- የዲያብሎስ ሥራ በረከትህን መብላት፥ ሥራህን ሁሉ ማጥፋት ስለሆነ በእግዚአብሔር ጥበቃ ውስጥ ሁል ጊዜ ራስህን ለማዋል በቃሉ ላይ የሰጠህን ትእዛዝ አድርግ» (ዘዳ. 28:1-14፤ ዮሐ. 15:7፥ 10)።

መሳፍንት 10:11-12

«እግዚአብሔርም የእስራኤልን ልጆች አላቸው ግብፃውያን፥ አሞራውያንም፥ የአሞንም ልጆች፥ ፍልስጥኤማውያንም፥ ሲዶናውያንም፥ አሜሌቃውያንም፤ ማዖናውያንም አላስጨነቋችሁምን?»

- የዲያብሎስ ሥራ ማስጨነቅ ነው። በዚህ ጊዜ የሚያስጨነቅህን በእግዚአብሔር ላይ ጣል (1ኛ. ጴጥ. 5:7)።

መጽሐፈ ሳሙኤል ቀዳማዊ 15:2

«የሠራዊት ጌታ እግዚአብሔር እንዲህ ይላል፤ እስራኤል ከግብጽ በወጣ ጊዜ አማሌቅ በመንገድ አየተቃወመ ያደረገበትን እበቀላለሁ።»

- የዲያብሎስ ሥራ አንተ መቃወም መውጫ መግቢያ መንገድ ማሳጣት ነው። አንተ በዚህ ሰዓት በጌታ ኢየሱስ ስም እሠረው (ዮሐዋ. 13:8-11፤ ሉቃስ 10:19)።

መጽሐፈ ሳሙኤል ቀዳማዊ 15:33

ሳሙኤል አጋግን «ሰይፍህ እናቶችን ልጆች-አልባ እንዳደረጋቸው....» አለውና ሰየፈው።

- የዲያብሎስ ሥራ የአማኞችን መወለድ ወይም የአማኞችን ልጆች እንዳይዋጡ ማድረግ ስለሆነ ከእግዚአብሔር ቃል በመጥቀስ

ተዋጋው። ለቤተሰብህም የጸሎት ጊዜ ይኑርህ፤ በእግዚአብሔር ፍርሐት አስተዳድራቸው (ዘፍ. 18:19፤ ማቴ. 4:3-11)።

መጽሐፈ ሳሙኤል ቀዳማዊ 30:1-2

«እንዲህም ሆነ፤ ዳዊትና ሰዎቹ በሥስተኛው ቀን ወደ ጺቅላግ በመጡ ጊዜ አማሌቃውያን በደቡብ አገርና በጺቅላግ ላይ ዘምተው ነበር። ጺቅላግንም መትተው በእሣት አቃጠልዋት፤ ሴቶችንም በውስጥ የነበሩትን ሁሉ ከታናሽ እስከታላቅ ድረስ ማርከው ነበር»

- የዲያብሎስ ሥራ መማረክ ስለሆነ ፀንተህ ተዋጋው (2ኛ ጴጥ. 19:3-5)።

መጽሐፈ አስቴር 3:8፤ 13

«ሐማም ንጉሡን አርጤክስስን አንድ ሕዝብ በአሕዛብ መካከል በመንግሥትህ አገሮች ሁሉ ተበትኗል፤ ሕጋቸውም ከሕዝብ ሁሉ ሕግ የተለየ ነው፤ የንጉሡንም ሕግ አይጠብቁም ንጉሡም ይተዋቸው ዘንድ አይገባውም»።

- ዲያብሎስ የወንድሞችና የእህቶች ከሣሽ የአንተም ከሳሽ ስለሆነ ሁልጊዜ በየዘመኑ የማያርፍልህ ስለሆነ በኢየሱስ በጠበቃህ ተማመን (1ኛ ዮሐ. 2:1)። እንዲሁም በክርስቶስ ደምና በምስክርነትህ ድል ንሣው (ራዕይ 12:10-11)።

አስቴር 4:15-17፤ 9:1

- «በአርጤክስስ ቃል ሐማ እንዳዘዘ ተጻፈ። በንጉሡም ቀለበት ታተመ»። «በ12ኛው ወር በአዳር በ13 ኛው ቀን አይሁድን ሁሉ ልጆችንና ሽማግሌዎችን፤ ሕፃናቶቻቸውንና ሴቶችን፤ በአንድ ቀን ይጠፉና ይገደሉ ዘንድ ይደመሰሱም ዘንድ ምርኮአቸውም ይዘረፍ ዘንድ ደብዳቤዎች በመልእክተኞች እጅ ወደ ንጉሡ አገሮች ሁሉ ተበተኑ»።

- ዲያብሎስ የአማኞችን መጥፋት ሁሉ የሚያውጠነጥንና አዋጅ የሚያሳውጅ ቢሆንም እግዚአብሔር አዋጁን በአዋጅ ለውጦ ነገሩን እንዲገለብጥልህ በጾም ጸሎት ተጋደል።

ማጠቃለያ

የዲያቢሎስን መንፈሳዊ ውጊያ ለማሸነፍ የሚከተሉትን አድርግ።

- ሽሽ -ከዝሙትና ከፍትወት ሽሽ- ልክ የቤፍ እንዳደረገው (ዘፍጥ. 39:12፤ 1ኛ ቆሮ. 6:18፤ 2ኛ ጢሞ. 2:22)። ከፋ ከሚመስል ሁሉ ሽሽ (1ኛ ጢሞ 6:11)፤ ከጣዖት ሽሽ (1ኛ ቆሮ 10:14)።
- የዓይንህንና የጆሮህን መዝጊያ ዝጋ።
 - ቲቪ፣ ቲኦትር፣ ቪዲዮ፣ አውሰቦን የሚያሳይ መጥፎ ሥዕል ከማየት ተገታ።
 - ስሜትህን ለመጥፎ ድርጊት ከሚያነሣጣ ጽሑፍ ከማንበብ ተጠንቀቅ።
 - ሐሜትን፣ ለመጥፎ ድርጊት የሚያነሣጣ ዘፈንና ሙዚቃን ከመስማት ጀርህን ዝጋ።
- በጌታ ፊት ሳታቋርጥ ጸልይ
መጥፎ ስሜት ሲመጣብህ ጸልይ (1ኛ ተሰ. 5:17)።
ወደ ፊትና እንዳትገባ ጸልይ (ማቴ. 26:41)።
- በእግዚአብሔር ቃል ተሞላ (ቆላ. 3:16)።
ጌታ ኢየሱስ የዲያቢሎስን ፊትና ያሸነፈው ተጽጋላ እያለ ከእግዚአብሔር ቃል በመጥቀስ ነው (ማቴ. ምዕራፍ 4)።
- ለእግዚአብሔር ተገዛ፤ ሰይጣንን ግን ተቃወመው (ያዕ. 6-7)።
- ጹም፡- ያለጸም እና ጸሎት አንዳንድ ርኩስ መንፈስ አይወጣም (ማቴ. 17:21)።
- በጌታ ኢየሱስ ስም ተጠቀም
በስሙ ኃይል አለ፤
በስሙ ሁሉን ማድረግ ይቻላል።
- በጌታ ኢየሱስ ደም ተሸፈን (ራዕይ 12:11፤ ዘጸአት 12:13)።
- በመንፈስ ቅዱስ ኃይል ተጠቀም (ዘካ. 4:6)።
- ከዓለማዊ ንጽዕኖች ተለይ (1ኛ ቆሮ. 6:14፣ 17-18)።
- በእግዚአብሔር ታመን (1ኛ ዮሐ. 5:4-5)።
- እግዚአብሔርን በሁሉ ነገር አመስግን እንጂ አታማርር (2ኛ ተሰ. 5:16-18)።